

# دور ۴۱ احمد نیرم قاسمی

<http://www.pakfunplace.com>



## ترتیب

### انتساب

- ۱ - دعا ، ۱۳
- ۲ - نعت دل میں اترتے حرف سے مجھ کو لاپتہ ترا ، ۱۵
- ۳ - غزل روزاک نیا سورج ہے تری عطاؤں میں ، ۱۷
- ۴ - ہم سفر ، ۲۰
- ۵ - ہنستے کھلتے ، ۲۱
- ۶ - چاند ، ۲۲
- ۷ - منیفت کا منشور ، ۲۳
- ۸ - فشار ، ۲۷
- ۹ - قبر پر پھول ، ۲۸
- ۱۰ - کون گیا کون آیا ، ۲۹
- ۱۱ - پت جھڑکی تنہائی ، ۳۰
- ۱۲ - خواب ، ۳۱
- ۱۳ - غزل ، ہم کبھی عشق کو وحشت نہیں بننے دیتے ، ۳۲
- ۱۴ - رہنما ، ۳۳
- ۱۵ - غزل ، جمال فن کا ، ترسے اور میرے گھر میں رہا ، ۳۵
- ۱۶ - ترقی یافتہ ، ۳۷
- ۱۷ - غزل اب ترسے رخ پر محبت کی شفق پھولی تو کیا ، ۳۸

- ۳۱ - عقل اور وجدان ، ۷۹
- ۳۲ - غزل جانے یہ محبت کیا شے ہے ، تڑپا بھی گئی تھپکا بھی گئی ، ۸۰
- ۳۳ - منطقہ داخلی ، ۸۲
- ۳۴ - ذرا آسمان تک ، ۸۴
- ۳۵ - غزل یہ برزخ یا قیامت کی گھڑی ہے ، ۸۶
- ۳۶ - غزل **نزدہ** میں ہے فرصتِ عشق کا ، نہ وہ دن ہیں کشفِ جمال کے ، ۸۸
- ۳۷ - غزل گو مجھ سے فسوب تھی انجمنِ آرائی ، ۹۰
- ۳۸ - غزل طے کروں گا یہ اندھیرا میں اکیلا کیسے ، ۹۲
- ۳۹ - غزل جب اس کے وجود پر فطر کی ، ۹۵
- ۴۰ - آدمی بھی مجب چیز ہے ، ۹۷
- ۴۱ - برت جب بگھلی ، ۹۸
- ۴۲ - غزل محیطِ شام میں جب بگھ گئی شفق کی فسو ، ۹۹
- ۴۳ - آنے والا زمانہ ، ۱۰۱
- ۴۴ - ابھی چاند نکلا نہیں ہے ، ۱۰۲
- ۴۵ - غزل یہ کیا کہ عشق کروں ، پاس آبرو نہ کروں ، ۱۰۳
- ۴۶ - بگردم ، ۱۰۴
- ۴۷ - غزل برہنہ پائین سوسے دشتِ درد پھلتا ہوں ، ۱۰۶
- ۴۸ - حسن و عشق ، ۱۰۸
- ۴۹ - غزل سینے پر چھ رہا ہوں اونچی نیچی رگزاروں میں ، ۱۱۰
- ۴۰ - طلوع ، ۱۱۲
- ۴۱ - فائرنگ ، ۱۱۳
- ۴۲ - غزل اگر نہ دردمی روح میں اتر جاتا ، ۱۱۴
- ۴۳ - ایک نظارہ ، ۱۱۶

- ۱۸ - جبر ، ۴۰
- ۱۹ - نکلن کا ایک لمحہ ، ۴۱
- ۲۰ - غزل آتے ، کوئی انقلاب آئے ، ۴۲
- ۲۱ - قریہِ محبت ، ۴۳
- ۲۲ - غزل یوں تو میں دشت پر بھی پرتو گلشن دیکھوں ، ۴۵
- ۲۳ - روح و بدن کے خم و پیچ ، ۴۷
- ۲۴ - غزل وہ جو اک عمر سے مصروفِ عبادت میں تھے ، ۴۸
- ۲۵ - نئی تعبیر ، ۵۰
- ۲۶ - غزل اہل ثروت پر خدا نے مجھے سبقت دے دی ، ۵۲
- ۲۷ - غزل بادِ بہار بھی چلتی ہے آسے کی طرح ، ۵۳
- ۲۸ - غزل سر سے در دُور نہیں ، سنگ سے سر دُور نہیں ، ۵۷
- ۲۹ - انفصال ، ۵۸
- ۳۰ - گناہ و ثواب ، ۵۹
- ۳۱ - سخنِ ناشناس ، ۶۰
- ۳۲ - آنے والے منظروں کی نذر ، ۶۱
- ۳۳ - میلاد ، ۶۵
- ۳۴ - شبِ معصوم ، ۶۶
- ۳۵ - مہذب ، ۶۷
- ۳۶ - غزل بکھر تو جاؤں گا لیکن اجڑنا جاؤں گا میں ، ۶۸
- ۳۷ - غزل جو لوگ دشمن جاں تھے ، وہی سہارے تھے ، ۷۰
- ۳۸ - آشوب ، ۷۲
- ۳۹ - غزل مرکزِ جنت میں گو گئے ہم ، ۷۶
- ۴۰ - اضافی ، ۷۸

- ۱۵۹ - غزل - اللہ اقیامت اگر آئی ہے تو مل جائے ، ۱۵۹
- ۱۶۱ - با معنی ، ۱۶۱
- ۱۶۲ - غزل - مجرم جو صدا کا تھا ، وہ زنجیر پاتا ہے ، ۱۶۲
- ۱۶۵ - غزل - کبھی جو حد نظر تک پردوں کو پھیلا دوں ، ۱۶۵
- ۱۶۹ - تغیر ، ۱۶۹
- ۱۷۳ - غزل - سچتی ہے چاندنی کو روایت حجاب کی ، ۱۷۳
- ۱۷۵ - غزل - غلط نیکی کی ہے دیوانی ، ۱۷۵
- ۱۷۷ - رشتے ، ۱۷۷
- ۱۸۱ - غزل - میں آپ اپنا جواب اور آپ اپنی نظیر ، ۱۸۱
- ۱۸۳ - ایک انسان ملا ، ۱۸۳
- ۱۸۵ - غزل - حسن اصداد سے بہتا ہوں ، ۱۸۵
- ۱۸۷ - غزل - زشکتہ حرف ہیں ، صبی نہ نگار لفظ پر اسے ہیں ، ۱۸۷
- ۱۸۹ - غزل - درد کو جب دل شاعر میں زوال آتا ہے ، ۱۸۹
- ۱۹۱ - غزل - فریاد کروں مگر کہاں تک ، ۱۹۱
- ۱۹۳ - غزل - ہاتھ میں تیشہ ہے یا فسفہ کوئی اکیسرا ، ۱۹۳
- ۱۹۵ - یہ کیا گونج ہے ، ۱۹۵
- ۱۹۷ - غزل - ہر شے اپنی اپنی زبان میں اظہار حالات کرے ، ۱۹۷
- ۱۹۹ - غزل - رات کے ساتھ ہی رخصت ہو اجتاب اپنا ، ۱۹۹
- ۲۰۱ - میخا رہنمائی ، ۲۰۱
- ۲۰۳ - غزل - عالم بجز میں سو باہوں نہ سونا چاہوں ، ۲۰۳
- ۲۰۵ - سو اس ، ۲۰۵
- ۲۰۷ - غزل - یہ جو اک عمر کی تنہائی ہے ، ۲۰۷
- ۲۰۸ - یاد ، ۲۰۸

- ۶۳ - غزل - غروب مہر کی کس نے خبر ڈرائی ہے ، ۱۱۸
- ۶۵ - ماضی و حال ، ۱۲۱
- ۶۶ - غزل - جانے کس کی قسمت میں تکمیل ہیں ، ۱۲۲
- ۶۷ - برگ و شجر ، ۱۲۳
- ۶۸ - غزل - اہل محفل کا تماشا دیکھوں ، ۱۲۴
- ۶۹ - عقل و عشق ، ۱۲۷
- ۷۰ - غزل - ہم اٹھ کے کسی کی انجمن سے ، ۱۲۸
- ۷۱ - مراطرزِ مسلمانی ، ۱۳۰
- ۷۲ - برغانی چوٹی پر ، ۱۳۱
- ۷۳ - یہ راہبر ، ۱۳۲
- ۷۴ - غزل - سورج کو نکلنا ہے ، سونیکے گا دوبارا ، ۱۳۵
- ۷۵ - غزل - موت برحق ہے مگر موت کا پھر چاہنے کریں ، ۱۳۷
- ۷۶ - تعارف ، ۱۳۹
- ۷۷ - ۱۹۷۷ء ، ۱۳۰
- ۷۸ - ثبوتِ حق ، ۱۳۲
- ۷۹ - غزل - دل و جاں بیچ کے ، احسان اُتارے اُس کے ، ۱۳۵
- ۸۰ - مکھوس ، ۱۳۷
- ۸۱ - نامکمل ، ۱۳۸
- ۸۲ - ایک پیل سے ، ۱۳۹
- ۸۳ - غزل - جو حقیقت میں سخن در ہوگا ، ۱۵۰
- ۸۴ - جی چاہتا ہے کہ مسکراؤں ، ۱۵۲
- ۸۵ - غزل - سلسلے بند بھی کر ہوں بھری راتوں کے ، ۱۵۵
- ۸۶ - ایک فرد ، ایک تاریخ ، ۱۵۶

## انتساب

اپنے اہلِ حن اندان کے نام  
جن سے میری حیاتِ فن کو دوام

رابعہ۔ وہ مری شریکِ حیات میرے دکھ سکھ میں میرے ساتھ رہی  
ووجہاں میری دسترس میں رہے میرے قبضے میں کائنات رہی  
میرا نعمان۔ میرا نورِ لطف۔ روح کا چین، آنکھ کا تارا  
میرا بیٹا بھی، میرا ساتھی بھی میرا پیارا، مرا جگر پارا

فن انہی سے ہے معتبر میرا  
جن سے جنت بنا ہے گھر میرا

- ۱۱۰۔ قریب آؤ تو دیکھوں ، ۲۰۹
- ۱۱۱۔ بلاوا ، ۲۱۰
- ۱۱۲۔ روشنی کا اتنی شب پر اشارہ کیوں ہے ، ۲۱۱
- ۱۱۳۔ دائرے ، ۲۱۳
- ۱۱۴۔ غوطہ ، ۲۱۳
- ۱۱۵۔ عشق بے دم ہے تو فردوسِ وفا مت ڈھونڈو ، ۲۱۶
- ۱۱۶۔ درِ کسریٰ پر صدا کیا کرتا ، ۲۱۸
- ۱۱۷۔ دستِ تقدیر نے یوں نقش اُبھارا میرا ، ۲۲۰
- ۱۱۸۔ ہم کو چاند اور تاروں سے بڑھ کر یہ منظر سہانے مہانے لگے ، ۲۲۲
- ۱۱۹۔ بیخِ آنکھیں ، ۲۲۲
- ۱۲۰۔ ذرے ذرے میں جو تابانی جوہر دیکھیں ، ۲۲۵
- ۱۲۱۔ دُھند ، ۲۲۷
- ۱۲۲۔ نہ جانے خال و خد کیوں چپن گئے ہیں خوش جہالوں کے ، ۲۲۹
- ۱۲۳۔ متفرق اشعار ، ۲۳۱

http://

# دوام

میری ناہید اور میری نشاط  
خیر کی مشعلیں بلند کیے

ریگ زارِ حیات میں مجھ کو  
ذوق و شوقِ سفرِ انہی سے ملا  
رات کی بے اُفق طوالت میں  
اعتمادِ سحرِ انہی سے ملا

ان کے کردار میں گداز بہت  
ان کی سیرت پر مجھ کو ناز بہت

میری دو اور بیٹیاں ہیں جنہیں  
میری اولاد کی طرح میری

غم کی حدت میں ان کا طرزِ تپاک  
زندگی کی تم سازتوں میں ندیم  
منتخب میرے قلب و جاں نے کیا  
ایک پروین، ایک منصورہ

روحِ انانیت کی تحب یہ ہیں  
رحمتِ ایزدی کی تصویریں

۱۔ پروین شاکر  
۲۔ منصورہ احمد

## دعا

مجھے نہ مژدہ کیفیتِ دوامی دے  
مرے خدا! مجھے اعزازِ نامی دے  
میں تیرے چشمہٴ رحمت سے شاد کام تو ہوں  
کبھی کبھی مجھے احساسِ تشنگامی دے  
مجھے کسی بھی معزز کا ہم راہ نہ کر  
میں خود کماؤں جسے بس وہ نیک نامی دے  
وہ لوگ جو کئی صدیوں سے ہیں نشیب نشیں  
بلند ہوں، تو مجھے بھی بلند بامی دے  
تری زمین پہ تیرے چسپن رہیں آباد  
جو دشتِ دل ہے، اسے بھی تولدِ نامی دے

بڑا سرور سہی تجھ سے ہم کلامی میں !  
 بس ایک بار مگر ذوق خود کلامی دے  
 میں دوستوں کی طرح خاک اڑا نہیں سکتا  
 میں گرو راہ سہی، مجھ کو زرم گامی دے  
 عدوئے نم ہوں، تو کر آنڈھیوں کی نذر، مگر  
 رفیق گل ہوں تو مجھ کو صبا خرامی دے  
 اگر گروں تو کچھ اس طرح سر بلند گروں  
 کہ مار کر، مراد شمن مجھے سلامی دے

مارچ ۱۹۷۹ء

روز، اک نیا سورج ہے ترمی عطاؤں میں  
 اعتماد بڑھتا ہے صبح کی فضاؤں میں

شاید ان دیاروں میں خوش دلی بھی دولت ہے  
 ہم تو مسکراتے ہی گھر گئے گداؤں میں

بھائیوں کے جگکھٹ ہیں، بے روا ہوتیں بہنیں  
 اور سر نہیں چھپتے، ماؤں کی دعاؤں میں

بارشیں تو یاروں نے کب کی بیچ ڈالی ہیں  
 اب تو صرف غیرت کی راکھ ہے ہواؤں میں



سُونی سُونی گلیساں ہیں اُجڑی اُجڑی چوپالیں  
جیسے کوئی آدم خور، پھر گیس ہو گاؤں میں

جب کسان، کھیتوں پر دوپہریں جلتے ہیں  
لوٹتے ہیں سگ زادے، کیکروں کی چھاؤں میں

تم ہمارے بھائی ہو۔ بس ذرا سی دوری ہے  
ہم فصیل کے باہر، تم محل سراؤں میں

خون رسنے لگتا ہے، ان کے دامنوں سے بھی  
زخم چھپ نہیں سکتے، ریشمی رداؤں میں

دوستی کے پردے میں، دشمنی ہوئی اتنی  
رہ گئے فقط دشمن، اپنے آشناؤں میں

امن کا خدا حسبِ فظ۔ جب کہ نخل زیتوں کا  
شاخ شاخ بنتا ہے، بھوک کی فاختاؤں میں

ایک بے گنہ کا خون، عینم جگا گیا کتنے!  
بٹ گیا ہے اک بیٹا، بے شمار ماؤں میں

بے وقار آزادی، ہم غریب ملکوں کی  
تاج سر پہ رکھا ہے، بیڑیاں ہیں پاؤں میں

خاک سے جُدا ہو کر، اپنا وزن کھو مچھٹا  
آدمی معلق سارہ گیا حسلاؤں میں

اب ندیم منزل کو ریزہ ریزہ چنتا ہے  
گھر گیا تھا بے چارہ، کتنے رہ نماؤں میں

ہم کبھی عشق کو وحشت نہیں بننے دیتے  
دل کی تہذیب کو تہمت نہیں بنتے دیتے

لب ہی لب ہے، تو کبھی۔ اور کبھی چشم ہی چشم  
نقش تیرے، تری صورت نہیں بننے دیتے

یہ ستارے جو چمکتے ہیں پس اپنی سیبہ  
تیرے غم کو مری عادت نہیں بننے دیتے

تو کبھی رات، کبھی دن، کبھی ظلمت، کبھی نور  
تیرے جلوے، تجھے وحدت نہیں بننے دیتے

اُن کی جنت بھی کوئی دشتِ بلا ہی ہوگی  
زندہ رہنے کو جولذت نہیں بننے دیتے

ہاں مہترت تو ہے برحق، مگر افکارِ حیات  
کوئی پیرا یہ راحت نہیں بننے دیتے

نکر، فن کے لیے لازم۔ مگر اچھے شاعر  
اپنے فن کو کبھی حکمت نہیں بننے دیتے

وہ محبت کا تعلق ہو کہ نفرت کا ندیم  
رابطے، زلیت کو خلوت نہیں بننے دیتے

## ہم سفر

چاند کی سمت جب اڑتا ہوں  
تو ہر بار عجب حادثہ ہو جاتا ہے  
وہ جو مٹی کا دیا جلتا ہے میرے گھر میں  
اپنی کوسر پہ رکھے، آتا ہے  
اور کہتا ہے:

ترے ساتھ چلوں گا کہ سفر دور کا ہے  
اور تو راہ سے بھٹکا  
تو میں بے آسرا رہ جاؤں گا!

## ہنستے کھیلتے

خشک پتے  
ہوا کے سمجھولی  
کو دتے، پھاندتے، گنگلتے ہوئے  
دامنِ موجدہ صبا تھا مے  
مملکتِ زندگی کی طے کر کے  
سرحدِ نیستی پہ جا پہنچے

## چاند

اسے میں نے دیکھا

تو سوچا

کہ اب چاند نے

اپنے سورج سے

کو مانگنا چھوڑ دی ہے!

جنوری ۱۹۷۶ء

## منیقت کا فستور

چلو کچھ اور سوچیں

ہم نے اب تک جو بھی سوچا ہے

وہ صدیوں کی پرانی سوچ ہے

اب عہد جوہر ہے

یہ وہ لمحہ ہے

جس کے شہپروں پر بیٹھ کر

ہم کو زمیں سے اپنا ناتا توڑنا اور آسمان سے جوڑ لینا ہے

چلو کچھ اور سوچیں

اب یہ دنیا

اور انساں

اور اس کے دکھ

پرانے، کرم خوردہ، بھڑبھڑے، بد رنگ، بے لذت فسانے ہیں

چلو کچھ اور سوچیں

اور محبت کی بساطیں تہ کریں

اور حسن کی قدیں بدل ڈالیں

چمکتی دھوپ پر

اور چاندنی راتوں پہ لعنت بھیج کر

پھولوں پہ تھوکیں

ندیوں کو پتھروں سے پاٹ دیں

رشتوں کو کاٹیں

رابطوں کو روند ڈالیں

سولیاں گاڑیں

چلو کچھ اور سوچیں

لفظ سے مفہوم کی دولت اچک لیں

اور اسے پتھر بنا ڈالیں

زبانیں نوک خنجر کی طرح سینوں میں گاڑیں

نغمگی کو چنچ میں بدلیں

سمندر خشکیوں پر کھینچ لائیں

وا دیوں میں دلہ لیں بھر دیں

چلو کچھ اور سوچیں

اب یہی سوچیں

کہ جو کچھ آدمی نے آج تک سوچا ہے

وہ سب کفر ہے  
اور حق فقط یہ ہے  
کہ جو کچھ ہے  
نہیں ہے  
کچھ نہیں ہے  
واہمہ ہے  
خواب ہے

اور خواب سوچوں کی قدامت کا نتیجہ ہیں !

جنوری ۱۹۷۶ء

فشار

پھول جب کھل چکا تو کہنے لگا:

اب مرا حسن میرے بس میں نہیں

اب میں اپنی بھی دسترس میں نہیں

جنوری ۱۹۷۶ء

## قبر پہ پھول

اب کے بارش جو ہوئی  
میں نے یہ دیکھا  
کہ سیر راہ جو اک قبر تھی  
(شاید کسی دیوانے کی)  
اس پہ اک پھول کھلا ہے  
جو ہواؤں کے تھپیڑوں سے تڑپتا ہے  
تو پاتال سے ہنسنے کی صدا آتی ہے

جنوری ۱۹۷۶ء

## کون گیا کون آیا

نہ جانے سیر طھیوں سے کون اتر ا جا رہا ہے!  
اس کی ہر ہر چاپ میں میلوں کی ڈوری ہے!  
مجھے محسوس ہوتا ہے  
کہ جیسے عالم سکرات میں جو سانس آئی تھی  
وہ واپس جا رہی ہے!

جنوری ۱۹۷۶ء

## پت جھڑکی تنہائی

عجب خال و خد بختے!

ستارہ سی آنکھیں

ستارہ سے لب

اور صحیفہ سا چہرہ!

بدن — اک چمن

چال — بادِ صبا

بات — خوشبو

محبت — بہت گہری آسودگی فصل گل کی!

مگر آج وہ خال و خد دیکھ کر سوچتا ہوں

کہ میری بصارت کو پت جھڑکی تنہائی نے کھا لیا ہے

جنوری ۱۹۷۶ء

## خواب

چاندنی نے رنگِ شب جب زرد کر ڈالا۔ تو میں

ایک ایسے شہر سے گزرا۔ جہاں

صرف دیواریں نمایاں تھیں

چھتیں معدوم تھیں

اور گلیوں میں فقط سائے رواں تھے

جسم غائب تھے!

فروری ۱۹۷۶ء



## رہنما

رات جنگل میں آئی  
تو پتے کی آنکھوں نے  
دو مشعلیں یوں جلائی ہیں

کہ میں راستے سے بھٹکنے کی عیاشیاں بھول بیٹھا!

فروری ۱۹۶۶ء

جمال فن کا، ترے اور میرے گھر میں رہا  
کمال فن کا مگر دستِ کوزہ گریں رہا!  
میں تجھ کو پا کے، تجھی کو صدائیں دیتا ہوں  
تو میرے دل میں اتر کر بھی کیوں سفر میں رہا  
جسے بھی دیکھوں، تمہے حسن کی لپیٹ میں ہے  
کہ جیسے سارا جہاں تیری ہی گزریں رہا  
تمہے وصال۔ تری بارشِ جمال میں بھی  
تری جدائی کا منظر مری نطن سہیں رہا

دوام  
۳۶

رہے نہ دل میں اڑانوں کے حوصلے باقی  
یہ اور بات کہ رعشہ سابل و پر میں رہا  
یہ انکشاف اگر کفر ہے، تو کیسا کیجے  
فرشتے عرش پہ، لیکن خدا بشر میں رہا

فردی ۱۹۷۶ء

دوام  
۳۷

ترقی یافتہ

بستی بستی شور اٹھتا ہے :  
”ہنگامی ! ہنگامی !“

مغرب والے  
سونے کے انبار پہ چڑھ کر  
کتنی اداس آواز میں فرماتے ہیں :  
”دیکھو !“

مشرق کو خود اس کی ترقی اس نہ آئی !“

فردی ۱۹۷۶ء

http://

www.pakfunplace.com



اب ترے رخ پر محبت کی شفق پھولی ، تو کیا  
حسن برحق ہے ، مگر جب مجھ چکا ہو جی ، تو کیا

جب ترا کہنا ہے ، تو تفتدیر کا محکوم ہے  
تو نے نفرت کی تو کیا ، تو نے محبت کی تو کیا

اب کہاں سے لاؤں وہ آنکھیں جو لذت یاب ہوں  
دستِ باراں نے مے در پر جو دستک دی ، تو کیا

بھر کی شب ، اس قصوف سے کہے تے کین ہو  
سامنے رہتی ہے تیری شکل پیاری سی ، تو کیا

جذب ہو جائیں گے خاکِ بے حسی میں سات رنگ  
آنسوؤں کے ساتھ پکا ہے اگر خوں بھی ، تو کیا

دھوپ ، کرفوں میں پڑے جائے گی سارمی نمی  
رات بھر پھولوں نے دستِ شب سے شبنم پی ، تو کیا

اب تو سیلابوں سے جل تھل ہو گئیں آبادیاں  
اب مرے کھیتوں کی لاشوں پر گھٹا برسی ، تو کیا

چو رحس گھر میں ملیں اس گھر کو کیسے بخش دیں  
لوٹنے آئے ہیں ہم لوگوں کو اپنے ہی ، تو کیا

ہم نہیں ہوں گے تو پھر کس کام کی تھیں شعر  
روشنی اک روز ان لفظوں سے پھوٹے گی ، تو کیا

دور کی آہٹ تو آ پہنچی ہے اب سر پر ندیم  
آگہی نے مدتوں کے بعد کروٹ لی ، تو کیا

## جبر

ہوا کے ڈر سے گلوں نے قبائیں سی لی ہیں  
 اگر نمود ہو شبنم کی، کس امید پہ ہو  
 کہاں گئے وہ گلابی ہتھیلیوں سے برگ  
 کہاں گئیں وہ جبینیں، کہاں گئے وہ لب  
 جو دھوپ شاخ سے چھین کر کرن کرن ٹپکی  
 کسے لگائے گی سینے سے، کس کو چومے گی  
 مسافروں نے اگر اس جگہ قیام کیا  
 تو میزبان کی آمد کے انتظار کے بعد  
 اٹھیں گے اور کس صحرا میں جا کے دم لیں گے  
 کہ ان کو دشت سے جو نگہیں بلاتی رہیں  
 وہ اب گلوں کی قبائوں میں سریر انو ہیں

## تھکن کا ایک لمحہ

سڑک کس قدر سخت، سفاک اور کھدری ہے  
 وہ جوتوں کے چرٹے  
 نئے ٹائروں کے ربر  
 رہروں کے ارادوں کو  
 یوں چاٹ جاتی ہے  
 جیسے کوئی اثر دہا ہے  
 جو صدیوں کا بھوکا ہے  
 اور زندگی کو نکلتا چلا جا رہا ہے!



آئے، کوئی انقلاب آئے  
دل پر نہ مگر حجاب آئے

بیسپی کے قفس کو توڑتے ہی  
موتی میں بلا کی آب آئے

افساں کی کتاب زندگی میں  
کیوں کرب کے اتنے باب آئے

جب میرا سوال ہے زمیں سے  
افلاک سے کیوں جواب آئے

ذرات کا ذکر ہو رہا ہے  
کیوں بیچ میں آفتاب آئے

قرون پہ محیط علم تیسرا  
لمحوں کا مجھے حساب آئے

سیلابِ خود آگہی جب اٹھا  
کھسار بھی زیر آب آئے

زنداں سے تو میں نمٹ چکا ہوں  
اب اور کوئی عذاب آئے

ہر روز نیا جہنم لیا ہے  
مجھ پر تو کئی شباب آئے

جو شاخ تنے کی نفی کر دے  
اس شاخ پہ کیا گلاب آئے

## قریبِ محبت

بہت شدید تشنج میں مہبتلا لوگو! یہیں قریبِ محبت کا ایک قریب ہے

یہاں دُھوئیں نے مناظر چھپا رکھے ہیں، مگر افق بقا کا دہاں سے دکھائی دیتا ہے

یہاں تو اپنی صدا کان میں نہیں پڑتی وہاں خدا کا تنفس سنائی دیتا ہے



یوں تو میں دشت پہ بھی پر تو گکاشن دیکھوں  
سایہ گل میں مگر سانپ کا مسکن دیکھوں

اب تو یہ دستِ تہی کا ثنا جہاز بھٹرا  
مدتوں سے کئی پھیلے ہوئے دامن دیکھوں

مرگے قشندہ دہن، جل گئے کھینٹوں کے بدن  
اب تو برسات کے امکان کو روشن دیکھوں

اتنا چکا مجھے افشائے حقیقت کا پڑا  
آسمانوں میں بھی روزن، پس روزن دیکھوں

مجھ پر ہے شیخ کی تکریم تو لازم ہے لیکن  
اسے نزدیک سے دیکھوں تو برہمن دیکھوں

کبھی کمسار میں کرتا تھا میں معدن کی تلاش  
اب زمینوں میں بھی سینوں میں بھی آہن دیکھوں

جن ۶۶ ۱۹۶۱

”روح و بدن کے خم و پیچ“

کتنا شفاف ہے بدن تیرا  
کل جو تو میرے پاس سے گزری  
میں نے دیکھا، کہ تیرے چہرے پر  
بھیل کا سا سکون چھایا ہے  
اور ترے دل پہ جب نظر ڈالی  
میں نے وہ حشر سا بپا دیکھا  
جس طرح زلزلہ سا آیا ہے

جن ۶۶ ۱۹۶۱

میرے دل پر تو گریں آگے بن کر بوندیں  
کون سی یاد کے صحرا تھے جو برسات میں تھے

اس سبب سے بھی تو میں قابلِ نفرت ٹھہرا  
بہننے جو بہر تھے محبت کے مری ذات میں تھے

صرف شیطان ہی نہ تھا منکرِ تکریمِ ندیم  
عرش پر بہنے فرشتے تھے مری گھات میں تھے

جولائی ۱۹۷۶ء

وہ جو اک عمر سے مصروفِ عبادات میں تھے  
آنکھ کھولی تو ابھی عرصہ ظلمات میں تھے

صرف آفات نہ تھیں ذاتِ الہی کا ثبوت  
پھول بھی دشت میں تھے، حشر بھی جذبات میں تھے

نہ یہ تقدیر کا لکھا تھا، نہ منشاءِ حسد  
حادثے مجھ پہ جو گزرے مری حالات میں تھے

میں نے کی حدِ نظر پار، تو یہ راز کھلا  
آسمان تھے تو فقط میرے خیالات میں تھے



کیوں دکھائیں کس بے کس کو اسی کی تصویر  
ایک دیکھ کر کو کیوں اور بھی دیکھ کر کریں  
اگر انسان فرشتے نہیں، جنات نہیں  
مہر میں قصر ہواؤں میں نہ تعمیر کریں  
دل اگر خون ہوا ہے تو یہ بیکار نہ جائے  
اپنے اس عہد کا عشور ہی تحریر کریں

جولائی ۱۹۷۶ء

## نئی تعبیر

غم کو تسخیر کریں، درد کو زنجیر کریں  
آؤ حالات کی کچھ اور ہی تعبیر کریں  
جب کبھی اہل قلم صدق کی تفسیر کریں  
وہ جو تکفیر پہ مامور ہیں، تکفیر کریں  
اے خدا، کفر ہمارا ہے بس انسانا، کہ ہم  
تیری تکریم تو انسان کی توقیر کریں  
جن کے اعمال کا شہر محوِ آشوبِ حیات  
آج کل فلسفہ خیر پہ تشریح کریں

اُس کا احسان کہ جو نفرت کا ہدف ہیں کب سے  
مجھ کو اُن خاک نشینوں کی محبت دے دی

مجھ سے کافر پہ فرشتے کا اترنا ہی غضب  
پھر ستم یہ، اسے انسان کی سیرت دے دی

آنہ دیکھتے ہی، میں نے پلٹ کر دیکھا  
عشت نے جیسے مجھے بھی تری صورت دے دی

اگست ۱۹۷۶ء

○

اہل ثروت پہ خدا نے مجھے سبقت دے دی  
اس کی رحمت نے قلم کی مجھے دولت دے دی

خیمہ زن حسن کو دیکھا افق منسردا پر  
میں نے فن میں اسی اک خواب کو وسعت دے دی

وہ کبھی مہر، کبھی ماہ، کبھی دن، کبھی رات  
انہی کثرت کو مرے ذوق نے وحدت دے دی

اپنے اللہ سے شکوے کا محصل ہو تو کروں  
غم دے، ساٹھ ہی غم سہنے کی راحت دے دی

بادِ بہار بھی چلتی ہے، آرزے کی طرح  
پھولوں سے آنج آتی ہے، شعلے کی طرح

زندہ ہوں، یا کوئی ٹھکانا ڈھونڈتا ہوں  
دستِ شجر سے چھوٹے ہوتے پتے کی طرح

کتنا خوش رُو، اور کتنا زہرِ بلاحت  
مجھ کو تو وہ شخص لگا، ہیرے کی طرح

اس کی یاد سکوں بھی اور بے چینی بھی  
ماں کی گود میں روتے ہوئے بچے کی طرح

جانے کرۂ ارض پہ، یا مرتخ پہ ہوں  
چاند لگے چنگاری کے نقطے کی طرح

نئے نئے اوہام، قدیم ایسافوں پر  
پھیل رہے ہیں، مکڑی کے جالے کی طرح

اک اک رہبر مجھ سے مخاطب ہوتا ہے  
پنوں کے بل کھڑے ہوئے بچے کی طرح

یہ شاید سچ کہنے کا ہسنگام نہ تھا  
اب گھبرا یا بھیٹا ہوں، چھوٹے کی طرح

باطل سے ٹکرا کر جب حق پلٹا ہے  
سینے پر سے گزرا ہے، پیتے کی طرح

شاید اس پر صبح کا پرتو پڑتا ہو  
رات کا ماتھا روشن ہے، تارے کی طرح

گردش کے آئینے میں بیٹھا ہے خدا  
حد نظر تک تنے ہوئے حلقے کی طرح

میری خاک، بصیرت کی اکسیر بنی  
مجھ کو وقت نیچے پسیا تھا، سرے کی طرح

میرے فن کا کام جیست افزوی ہے  
صحراؤں کی وسعت میں، لالے کی طرح

اگست ۱۹۶۶ء

سر سے در دور نہیں، سنگ سے سر دور نہیں  
صاف ظاہر ہے کہ پایانِ سفر دور نہیں

دل میں اُتری چلی جاتی ہے ستارے کی اُنی  
ہونہ ہو، اب شبِ وعدہ کی سحر دور نہیں

کتنا خوش ہوں در و دیوار کی ویرانی سے  
اس کا مطلب ہے یہاں سے مرا گھر دور نہیں

بجز اچھا، مگر اس کی کوئی حد ہوتی ہے  
تم دعا روٹھ کے مانگو تو اثر دور نہیں

نوع انساں کی محبت میں سہولت ہے ندیم  
دور رہتا ہے خدا، اور بشر دور نہیں

## انفصال

دوستو!

تم تو کندھوں سے اُوپر نظر ہی نہیں آ رہے ہو

چلو

اپنے چہرے ندامت کی الماریوں سے نکالو

انہیں جھاڑ کر گردنوں پر رکھو

تم ادھورے نہیں ہو تو پورے دکھائی تو دو

ستمبر ۱۹۷۶ء

## گناہ و ثواب

مہرباں رات نے

اپنی آغوش میں

کتنے ترسے ہوئے بے گناہوں کو بھینچا

دلاسا دیا

اور انہیں اس طرح کے گناہوں کی ترغیب دی

جس طرح کے گناہوں سے میلادِ آدم ہوا تھا

ستمبر ۱۹۷۶ء

## سخن ناشناس

میں جب شعر کہتا ہوں

دیوارِ فردا پہ

میرا قلم

خون کے رنگ میں

پھول سے لفظ لکھتا ہے

لیکن کوئی یہ زباں پڑھنے والا نہیں !

ستمبر ۱۹۷۶ء

## آنے والے منظروں کی نذر

سنہرے — ڈوبتے سورج نے

قرطاسِ فلک پر

اک عجب تصویر کھینچی ہے !

مگر تصویر میں جو رنگ برتے ہیں شاعروں نے

وہ کچھے ہیں !

انہیں الفاظ میں محفوظ کر کے

آنے والے منظروں کی نذر کرنا

انتہائے فن پرستی بھی ہے

علاقہ بھی  
اور فن کی دیانت بھی  
عبادت بھی

جو بادل دور ہیں  
لاکھوں کروڑوں کوس پر ہیں  
اور جو نزدیک ہیں  
ان کو اگر چھو لو

تو پوریں رنگ جائیں سات رنگوں میں!

قریب و دور میں جو فاصلہ ہے

اس میں گہرا اور نیلا اور چمکیلا فلک بول پر سکوں ہے  
جیسے تاحہ نظر پھیلے سمندر پر سے جب کشتی گزر جائے

تو وہ آسودگی کی سانس لیتا ہے!

جو بادل دُور ہیں  
اب تک طلائی تھے مگر اب زرد ہیں  
اور جو نزدیک ہیں  
اب تک گلابی تھے مگر اب شعلہ و ش ہیں  
اور نیلا آسماں اب سبز ہے

اب سرمئی ہے  
اب فقط لانتہائی کے خلا کا ایک صحرا ہے  
جو بادل زرد تھے  
اب گھلتے جاتے ہیں  
جو بادل شعلہ و ش تھے  
بجھتے جاتے ہیں

ادھر مشرق سے جو سیلاب شب اُٹا ہے  
سناٹے کی لہروں کی زبانون سے  
گئے خورشید کی استلیم فن کو چاٹ لیتا ہے

مگر طغیانِ تاریکی کے اس آشوب میں  
پہلا ستارہ آسماں پر جب چمکتا ہے  
تو وہ اپنی منہسی پر ضبط کرتا —  
نرم سرگوشی میں کہتا ہے  
کہ سورج ڈوبنا کب ہے !

ستمبر ۱۹۷۶ء

میلاد

بہت زرد پتوں کے جھرمٹ میں  
اک سبز پتہ اُگا  
اور شجر  
انکشافِ توانائی کے جوش میں تن گیا  
ایک جھونکا جو گزرا  
تو لے کر اسے اپنی آنکھوں میں  
جھومنے، گنگنانے لگا

ستمبر ۱۹۷۶ء



## شبِ معصوم

تیرے رخسار پر یہ جو اچھا ہوا ایک تل ہے  
جو از شبِ تار ہے  
اور یہ شب

چار جانب سے اُٹھی ہوئی روشنی اور شفق میں گھری  
اتنی معصوم لگتی ہے  
جیسے یہ آسماں کے سمندریں چاند اک جزیرہ بنا  
اپنے انجام سے بے خبر  
تیرا ہے

ستمبر ۱۹۶۶ء

## مہذب

مجھے کل مرا ایک ساتھی ملا  
جس نے یہ راز کھولا  
کہ — ”اب جذبہ و شوق کی وحشتوں کے زمانے گئے!“

پھر وہ آہستہ آہستہ — چاروں طرف دیکھتا  
مجھ سے کہنے لگا:  
”اب بساطِ محبت لپیٹو  
جہاں سے بھی مل جائے دولت — سمیٹو  
غرض کچھ تو تہذیب سیکھو!“

ستمبر ۱۹۶۶ء

گزر ہوا جو کبھی جلوہ زار سینا سے  
تو طور پر کس انسان کو بلاؤں گا میں

چلن خدا کا، مجھ انساں سے نبھ نہ پائے گا  
اسے مٹاؤں گا کیسے، جسے بناؤں گا میں

نومبر ۱۹۷۶ء

○

بکھر تو جاؤں گا لیکن آج نہ جاؤں گا میں  
حیات کھو کے، بھری کائنات پاؤں گا میں

جو گھر کھنڈر ہی کھنڈر ہیں، انہیں بساؤں گا میں  
جہاں دیے نہیں جلتے، دیے بساؤں گا میں

بگڑ چکی ہیں بہت عادتیں عسنا صر کی!  
گھٹائیں بن کے سر ریز اڑ چھاؤں گا میں

تو میرے دل میں اُترنے کا حوصلہ تو رکھا  
یہاں سے عرش کا منظر تجھے دکھاؤں گا میں



جو لوگ دشمن جاں تھے، وہی سہارے تھے  
منافعے تھے مجتہد میں، نئے خسارے تھے

یہ عشق تھا، کہ فقط عشق جس کا مستند تھا  
اس امتحان میں سجدے، نہ استعارے تھے

جو لوگ ترکِ طلب پر بضد تھے، ان کے لیے  
جہاں رُکے تھے سینے، وہیں کنارے تھے

خود اپنا آپ گنوا کر جنہیں حسد ا نہ بلا،  
وہ تیرگی کے نہیں، روشنی کے مارے تھے

حضورِ شاہ پس اتنا ہی عرض کرنا ہے  
جو اعتبار تمہارے تھے، حق ہمارے تھے

یہ اور بات، ہماریں گریز پانکیں  
نگلوں کے ہم نے تو صدقے بہت اُتارے تھے

خدا کرے کہ تری عمر میں گئے حساب میں  
وہ دن جو ہم نے ترے ہجر میں گزارے تھے

اب اذن ہو تو تری زلف میں پرو دیں پھول  
کہ آسماں کے ستارے تو استعارے تھے

قریب آئے تو ہر گل تھا حسد نہ زنبور  
ندیم دور کے منظر تو پیارے پیارے تھے

## اشتباب

خدا کو بلاؤ

کہ وہ اپنی آنکھوں سے دیکھے

میں مٹی کا انسان ہوں

میں آسمان کا فرشتہ نہیں

اس لیے معتبر بھی نہیں ہوں

خدا اپنی آنکھوں سے دیکھے

کہ وہ سر جو صدیوں کے سجدوں سے زخمی ہیں

اب آسمان کی طرف اٹھ رہے ہیں

وہ دیکھے

کہ آنکھوں میں اب حسن دریافت کرنے کی ساری چمک بچھ چکی ہے  
کھنڈر کے دریاؤں سے آخر کھنڈر کے سوا کیا نظر آسکے گا!

وہ دیکھے

کہ جو لب فقط ذکرِ رب یا محبت کے اظہار یا پھر غنا کے لیے  
واہوے

آج اول تو کھلتے نہیں

اور کھلتے ہیں جب، تو شرار سے اُگتے ہیں

وہ اپنی آنکھوں سے دیکھے

کہ سینے — دہینے جو تھے کبریائی کے اسرار کے

اب وہاں وہم کے اژدہ ہے

کیپنچلی پر بدلتے ہوئے کیپنچلی

ہسہاتے ہیں پھنکار تے ہیں

جیسے حیم، روحوں کے تاریک بنجر میں  
حدِ نظر سے پرے اک دیے کی طرف بڑھ رہے ہیں  
مگر ہر قدم پر یہ حدِ نظر اک قدم اور مٹتی چلی جا رہی ہے

جو انسان کے ذہن کی شاہراہیں تھیں  
ان پر یقینوں کے کشتوں کے پستے لگے ہیں

جو اس کے تصور کے فردوس تھے  
ریزہ ریزہ پڑے ہیں

جو اس کی پستش کے معیار تھے  
نوکِ بنجر کی مانند ان راستوں پر گرے ہیں  
جو یادش بنجر، اک زمانے میں سیدھی خدا کی طرف جا رہی تھیں  
مگر اب فقط دایروں میں بھٹکتی ہوئی رہ گئی ہیں

خدا کو بلاؤ

کہ اس کا یہ شہکارِ فن

اپنے محور سے ہٹنے لگا ہے

وہ چھوٹوں بڑوں اور نیکیوں بدوں کے قبیلوں میں بٹنے لگا ہے

وہ جو عرش تک پھیل جانے کے گرسوچتا تھا

سکڑنے لگا ہے، سمٹنے لگا ہے

وہ آشوب، جو اس نے اپنی ذکاوت سے پیدا کیا تھا

اسی سے نمٹنے لگا ہے

اپنی پہچان کے سفر پر  
نکلے تو کسی کے ہو گئے ہم

یوں ہم نے لیافٹ کا بدلہ  
غزلوں میں بٹا سمو گئے ہم

جنوری ۱۹۷۷ء

○

مرکز جنت میں گو گئے ہم  
فردوسِ حیات کھو گئے ہم

آنکھوں میں کٹی بھتی رات ساری  
سورج نکلا تو سو گئے ہم

گو ہم کو حیرانہ ہاتھ آیا  
امکان کے بیج بو گئے ہم

تھا ابرِ کرم چلنے مقصود  
رو کر صحرا جھلو گئے ہم

## عقل اور وجدان

ایسی دنیا سے ہمیں کوئی توقع کیسا ہو  
جس میں وجدان پہ ہو عقل کی ضد کا الزام  
عقل انسان کے پیکر میں تو مجبوس نہیں  
اور وجدان ہے اس عقل کی پرواز کا نام  
سوچتے سوچتے آجاتے ہیں ایسے پل بھی  
جب پھل جاتا ہے یہ عالم اشیا کا نظام  
اور ہم لوگ خلانا بہ حسلا دیکھتے ہیں  
جس طرف دیکھتے ہیں، صرف خدا دیکھتے ہیں

## اضافی

کشیدہ فتامتی سر پر نہیں موقوف  
نمیدہ پشت درختوں پہ بھی، سحر کے قریب  
طیور، نغمہ سرائی کی دُھن میں اتریں گے!

جنوری ۱۹۷۷ء

کچھ خال و خد پہچانو تو، یہ لوگ تھپتھپاؤ ہی نہ ہو  
اک موج ہوائے گلشن کی کہتے ہیں، سوئے صحرا بھی گئی

رحمت پہ بدیم نہ طنز کرو، کھینٹوں کو خشک ہی رہنے دو  
اب سوئے فلک کیا دیکھتے ہو، بدلی تو برس برس بھی گئی

جنوری ۱۹۷۷ء



(نذر اقبال)

جانے یہ محبت کیا شے تھی، تڑپا بھی گئی، تھپکا بھی گئی  
ایک آدھ افق دھندلا بھی گئی، آفاق سے سچکا بھی گئی

کیوں کہتے ہو قیس اکیلا تھا جب قرینہ ناپرساں سے گیا  
ساتھ اس کے روائے لیلیٰ کی خوشبو بھی اور ہوا بھی گئی

جدت سے مجھے انکار نہیں، یاروں سے مگر یہ پوچھنا ہے  
یہ کون سا ہے معیار و فاء امید گئی تو وفا بھی گئی

یہ صدی بظاہر بری ہے، یہ صدی کچھ ایسی بری نہ تھی  
گو اس نے بچھائے چراغ گئی، قدیلیں نی محسبلا بھی گئی



## منطقہ داخلی

شعاعیں

جو جاتے ہوئے اک تھکے ہارے سورج نے  
چنگاریوں کی طرح چُن کے دامن میں بھری تھیں  
اب برف کے نرم گالوں کے فرغل پہن کر پلٹ آئی ہیں  
اب دہکتے ہوئے فرش پر پاؤں ٹھٹھرے ہوئے ریگتے ہیں!  
ہو ابیں

جو ٹوبن کے پوری صدی تک علی اور چلی تھیں  
اپا بچ بنی، گر پڑی ہیں!  
زمیں کی زباں گنگ ہے  
آنکھ پتھرائی ہے  
ہونٹ نیلے ہیں

بازو لٹکتے ہوئے ڈھیلے ڈھیلے ہیں  
چاروں طرف اک بھیانک برفیادی کا ویرانہ ہے  
جس میں انسان چھینچے  
تو الفاظ اولوں کی مانند جم جائیں!

اب زندگی کے پگھلنے کا امکان  
اک ایسے سورج سے وابستہ ہے  
جو کہیں سے بھی آئے  
وہ مشرق سے نکلے کہ مغرب سے ابھرے  
وہ افلاک سے گر پڑے  
یا زمیں سے نکل آئے۔  
بس ایک سورج ہو  
جو انجامِ مسلسل کا دشمن ہو  
اور ڈوبنا جس کو آتا نہ ہو

## ذرا آسماں تک

فلک پر آسنے انساں سجانے آئے ہیں  
 کسی کی پردہ درسی کے زمانے آئے ہیں  
 ہم آپ اپنا مہتہ ربنانے آئے ہیں  
 ہم آسماں کو زمیں سے ملانے آئے ہیں  
 ہمارے پیش نظر تھی حسد کی در بدری  
 سفر میں یوں تو ہزاروں ٹھکانے آئے ہیں  
 ہماری زندہ دلی دیکھنے کے لائق ہے  
 لہو لہو ہیں مگر سینہ تانے آئے ہیں  
 فرشتے راستہ دیں، اور یہ گجاں نہ کریں  
 ہم اپنے روٹھے خدا کو منانے آئے ہیں

بہشت دیکھنا ہے جس سے ہم نے ہجرت کی  
 نہ حق جانے، نہ جھگڑا چکانے آئے ہیں  
 شجر اگا کے یہ کنا، شجر سے دور رہو  
 ہم اس تضاد کے کچھ بھید پانے آئے ہیں  
 زمین، روزِ ازل کی طرح اُجر طجائے  
 ہم اپنے فن کی اگر داد پانے آئے ہیں

گھڑی پہلی محبت کی عجب محنتی  
ابھی تک یاد کے در پر گھڑی ہے

عجب گلزار ہے تہذیبِ نساں  
کہ اس کے وسط میں سولی گڑی ہے

مارچ ۱۹۷۷ء

○

یہ برزخ ، یا قیامت کی گھڑی ہے  
جسے دیکھو، اسے اپنی پڑی ہے

اگر ہیں ذہن یزداں کو کہوں پھول  
تو وہ اس پھول کی اک پنکھڑی ہے

وفا کے ہیں عجب معیار میرے  
محبت وقت سے کتنی بڑی ہے

ہے میرے سامنے منظر انوکھا  
خدا ہے اور ساون کی بھڑی ہے

نہ وہ سن ہے فرصتِ عشق کا، نہ وہ دن ہیں کشفِ جمال کے  
مگر اب بھی دل کو جواں رکھیں وہی شجدرے فدو حنا کے

یہ جو گردِ بادِ حیات ہے، کوئی اس کی زد سے بچا نہیں  
مگر آج تک تری یاد کو میں رکھوں سنبھال سنبھال کے

میں امین و قدر شناس تھا، مجھے سانس سانس کا پاس تھا  
یہ جیہیں پہ ہیں جو لکھے ہوئے یہ صاحب ہیں مہ و سالی کے

وہ کبھی شفقِ کافوں کہیں، کبھی گل کہیں کبھی خوں کہیں  
کہ ہیں میری صبحِ عروج میں ابھی رنگِ شامِ زوال کے

مری حسرتوں کو ہر رکھے، مری کشتِ جاں کو بھرا رکھے  
یہ یقین، کہ مجھ پر کیلیں گے در کسی روز بادِ شمال کے

شبِ تار سے نہ ڈرا مجھے، اے خدا! جمال دکھا مجھے  
کہ ترے ثبوت میں بیشتر تری شانِ حباہ و جلال کے

کوئی کوہکن ہو کہ قیس ہو، کوئی میسر ہو کہ ندیم ہو  
بسھی نام ایک ہی شخص کے، بسھی پھول ایک ہی ڈال کے

چاند پہ پہنچا لیکن خود سے دور رہا  
ابھی ادھوری ہے انسان کی انگریزی

سمجھ سکا ہوں زینت کا یہ مفہوم ندیم  
گردشس پیہم میں ہے راز تو انائی

مارچ ۱۹۷۷ء

○

گو مجھ سے غسوب تھی انجمن آرائی  
اب میں ہوں اور حد نطنہ کی تنہائی

میں جو کھلا تو آندھی اس شہت سے چلی  
جیسے توڑ ہی لے گی لالہ صحرائی

میں نے جنوں کا صرف یہ مطلب سمجھا ہے  
سودائی کو راس نہائی دانائی

دنیا اور خدا کا رشتہ جانے کون  
جس کا تماشا ہے وہ آپ تماشائی

یاد کے قصر ہیں امید کی قفس دیلیں ہیں  
میں نے آباد کیے درو کے صحرا کیسے

اس لیے صرف خدا سے ہے مخاطب میرا  
میرے جذبات کو سمجھے گا فرشتہ کیسے

ذہن میں نشتے بت ڈھال کے یہ دیکھتا ہوں  
بت کدے کو وہ بنا لیتا ہے کعبہ کیسے

اس کی قدرت نے مرار استہر کا ہوگا  
پوچھ مجھ سے کہ قیامت ہوئی برپا کیسے

گر سمندر ہی سے دریاؤں کا رزق آتا ہے  
اس کے سینے میں اتر جاتے ہیں دریا کیسے

ٹوٹی رات نے سورج سے یہ سرگوشی کی  
میں نہ ہوتی تو ترا نور برستا کیسے

○

طے کروں گا یہ اندھیرا میں اکیلا کیسے  
میرے ہمراہ چلے گا مر اسایا کیسے

میری آنکھوں کی چکا چونڈتا سکتی ہے  
جس کو دیکھا ہی نہ جائے، اسے دیکھا کیسے

چاندنی اس سے لپٹ جائے، ہوا میں چھریں  
کوئی رہ سکتا ہے دنیا میں اچھوتا کیسے

میں تو اس وقت سے ڈرتا ہوں کہ وہ پوچھ نہ  
یہ اگر ضبط کا آنسو ہے تو ٹپکا کیسے

میں تو ہر سانس میں آجاتا ہوں فردا کے قریب  
پھر بھی فردا مجھے ڈے جاتا ہے دھوکا کیسے

تہ میں ڈوبے سچے ملاح سے پوچھے کوئی  
موجہ بھرنے کشتی کو اچھالا کیسے

لوگ جو خاکِ وطن بیچ کے کھا جاتے ہیں  
اپنے ہی قتل کا کرتے ہیں تماشا کیسے

جو مرے دسنتِ شفقت کے ہیں محتاجِ ندیم  
پھین لیتے ہیں مرے منہ کا نوالہ کیسے

جب اس کے وجود پر نطنس کی  
تصویر سی کھینچ گئی سحر کی

تم ایک نمازتِ حسین ہو  
سرمایں ہو دھوپِ دوپہر کی

چاہے وہ ہزار مختصر ہو  
روشن تو ہے زندگی شہر کی

یاروں کی نطنس درِ قفس پر  
اور مجھ کو تلاشِ بالِ وپر کی

بستی کو نگل گیا اندھیرا  
جب آگ بھی ہے میرے گھر کی

آدمی بھی عجیب چیز ہے

آدمی بھی عجیب چیز ہے!  
جو نہیں ہے، اسے ڈھونڈتا ہے  
مگر جس کو پاتا ہے  
اس کو وہ جب تک کہیں کھو نہ دے  
کتنا بے چین رہتا ہے!  
حاضر کو غائب ہیں  
غائب کو حاضر میں  
یوں کھوجتا ہے  
کہ جیسے وہ خود کھو گیا ہے!

اپریل ۱۹۷۷ء

سوتے رہے۔ شب کو رونے والے  
آواز پلٹ گئی گجر کی  
کعبے سے صنم کبھی نہ نکلے  
جاری رہی جنگ خیر و شر کی  
وقت آئے گا، جب نہیں مے گا  
مرضی نہ ہوئی اگر بشر کی  
آئینے اٹھائے پھر رہے ہو  
کچھ سنکر کروندیم سر کی

مارچ ۱۹۷۷ء





(نذد اقبال)

مچیطِ شام ہیں جب بچھ گئی شفق کی ضو  
 تو آفتاب پہنہں دی مرے چراغ کی نو  
 کسی بھی رات کو میں رات یوں نہ مان سکا  
 کہ میرے دل کے افق سے تو پھوٹتی رہی پو  
 جنہیں تلاش نہ ہو آخری حقیقت کی  
 سمجھ نہ پائیں طلوع و غروب کی تگ و دو  
 یہ راز مجھ پہ کھلا اس کی حسن کاری سے  
 کہ آدمی ہے خدا کے مزاج کا پر تو

## برف جب پگھلی

برف جب پگھلی تو نکلے کوہِ پیماؤں کے جسم  
 بستیاں جیسے ابھر آتی ہیں سیلابوں کے بعد  
 جیسے آسیدِ حقیقت، خلد کے خوابوں کے بعد

اپریل ۱۹۷۷ء

تمام وقت کی پیمائشوں کے جیلے ہیں  
کہ چاند ایک ہے لیکن ہزار ہا مسہ نو

صدف سے تُو نے گزرتک سفر کیا تو کیا!  
گر کے بطن میں دیکھا نہ تو نے دانہ سبزو

خدا کے نور کو چھو کر یہ سوچتا ہوں ندیم  
کہاں کہاں مجھے لائی مرے خیال کی رو

اپریل ۱۹۷۷ء

آنے والا زمانہ

میں جو کچھ کہوں گا  
وہی آنے والا زمانہ کہے گا  
کہ یہ آنے والا زمانہ  
مرے ماضی و حال کی نسل ہے۔  
فرق اتنا سا ہے

آنے والے زمانے میں

جو کچھ بھی ہوگا

مرے حکم سے

میری تائید سے

اور میری حمایت سے ہوگا

اپریل ۱۹۷۷ء

یہ کیا کہ عشق کروں، پاس آبرو نہ کروں  
میں تجھ کو کھوس کے خدا کی بھی جستجو نہ کروں

میں انتظار طبعاً سحر میں جیتا ہوں  
میں اپنا چاک گریباں کبھی فونہ کروں

تو صرف جسم نہیں ہے، ورنے جسم بھی ہے  
میں تجھ کو پا کے بھی کیوں تیری آرزو نہ کروں

نیخور ہوں کہ اجارہ پسند ہوں، کیا ہوں  
میں تجھ کو اپنے خدا کے بھی روبرو نہ کروں

یہ مشورے قوم سے ترکِ شعر کے ہیں ندیم

کہ جب بھی شعر کہوں، دل لہو لہو نہ کروں اپریل ۱۹۷۷ء

ابھی چاند نکلا نہیں ہے!

ابھی چاند نکلا نہیں ہے  
مگر آسماں کی سیاہی پہ جو دھول سی اڑ رہی ہے  
ہر اول کرن نے اڑانی ہے  
پیشِ نظر آسماں کی صفائی ہے!  
آخر یہیں چاند فی اپنے نیچے لگائے گی  
اور رات کی ظلمتیں اس کے پرے پہ مامور ہوں گی!

اپریل ۱۹۷۷ء

دوام  
۱۰۵

کون گستاخ ہے؟ — میں نے پوچھا

پلٹ کر جو دیکھا

تو وہ پھول تھا موتیے کا

جو خوشبو کا تحفہ لیے

مسکراتا ہوا

ایک معصوم بچے کی مانند

کھڑکی کے شیشے سے لگ کر کھڑا تھا!

اپریل ۱۹۷۷ء

دوام  
۱۰۴

گجر دم

گجر دم کے لمحے تھے

جب بند کھڑکی کے شیشوں پہ دستک ہوئی!

کون ہے؟ — میں نے پوچھا

تو ایک اور دستک ہوئی!

نیند کچی تھی

آنکھوں میں خوابوں کا نم تھا

میں کروٹ بدلنے کو تھا

جب یہ دستک تسلسل سے ہونے لگی!

سمیٹ لیتا ہے باہوں میں میرا عشق مجھے  
میں جب بھی فکر کی ڈھلوان سے پھلتا ہوں

رُتوں کے جبر سے آزاد ہو چکا ہوں ندیم  
خزاں میں پھولتا ہوں آنڈھیوں میں پھلتا ہوں

اپریل ۱۹۷۷ء

○

برہنہ پا میں سوئے دشتِ درد چلتا ہوں  
میں اپنی آگ میں اپنی رضا سے جلتا ہوں

مرے مزاج کی چارہ گرمی کرے گا کون  
چمن کی راہ سے، صحرا میں جانکتا ہوں

اگر جلا نہ سکا مجھ کو آفتاب کوئی  
میں رنگِ بو کی تمازت میں کیوں پھلتا ہوں

مجھے تو یکبر محسوس سے محبت ہے  
میں صرف ایک تصور سے کب بہلتا ہوں

میں چہرے پر تیرے، محبت کی مہروں کے نچنے کھلاؤں  
 تیری جلد کو چوم کر آسنے کی طرح جگمگاؤں  
 میں گزرے ہوئے وقت کو یہ بتاؤں  
 کہ انسان کا عشق لمحوں کا قیدی نہیں ہے!  
 اگر جسم اس عشق کی ابتدا ہے  
 تو جو انتہا ہے  
 وہ ہر سوچ سے ماورا ہے!

اپریل ۱۹۷۷ء

## حسن و عشق

تجھے دیکھ کر سوچتا ہوں  
 کہ جو وقت تجھ سے بچھڑ کر گٹا  
 کتنا بے درد تھا!  
 تیرے چہرے کے گلزار میں ہل چلاتا رہا  
 تیری چکنی چمکتی ہوئی جلد سے  
 اپنی مشعل جلاتا رہا  
 سوچتا ہوں  
 اگر اب اسی وقت کا سامنا ہو  
 تو میں تجھ کو باہوں میں لے لوں

صحیفے پڑھ رہا ہوں اونچی نیچی رہ گزاریں میں  
کئی صدیوں کی گونجیں دفن ہیں ان کو ہساروں میں  
بھینیں اب وندتا ہے دیوِ ظلمت ارضِ مغرب کا  
کبھی پیغمبروں کی روشنی تھی ان دیاروں میں  
انہی کے مطلعِ غیرت سے کل خورشید ابھرے گا  
جو اب شامل ہیں ارضِ ایشیا کے بے قاروں میں  
نہ ان کا ہاتھ ہلتا ہے نہ ان کا پاؤں اٹھتا ہے  
مری بے دست پائی کے مگر چہرے ہیں یاروں میں



مری نظروں میں یہ آتشِ فشاںوں کے دہانے ہیں  
جو مر کے محلِ آگنے لگے ہیں سبزہ زاروں میں  
نماز اس قدر ہے دھوپ چھن جاتی ہے تپوں سے  
کہیں سایہ نہیں ملتا درختوں کی قطاروں میں  
نمازِ صبح کی مہلت میسر ہو تو کیسے ہو؟  
اذانیں سن کے کھو جاتا ہوں چڑیوں کی پکاروں میں  
میں ان لوگوں کو دعوت دے رہا ہوں سیرِ صحرا کی  
جو کھویٹھے ہیں اپنی راہ پھولوں کے حصاروں میں  
ندیم اب تو سمجھ لو بات قدرت کے علامت کی  
ستارے کچھ تو کہتے ہیں اشاروں ہی اشاروں میں

## طلوع

راہت ایسی بھی جا بر نہیں ہے  
وہ آئی ہے  
لیکن تمہارے لیے  
کچھ نہ کچھ ساتھ لائی ہے  
اس کے سیدھ پیرہن پر نہ جاؤ  
کہ دامانِ ظلمت میں اس کے  
ستارے بھی ہیں  
صبح نو کے اشارے بھی ہیں

اپریل ۱۹۷۷ء

## فائرنگ

یہ مانا  
کہ تم نے تو گولی کی آواز سن کر کہا تھا  
کہ گولی چلی ہے  
مگر میں  
چٹختی ہوئی ہڈیوں  
اور اُبلتے ہوئے خون کے شور میں  
گولی چلنے کی آواز سننے سے پہلے ہی  
اپنی سماعت کی میت کو دفنا چکا تھا

اپریل ۱۹۷۷ء



اگر نہ درد مری روح میں اتر جاتا  
میں جیسا بے خبر آیا تھا، بے خبر جاتا

ابھی کہیں نہ کہیں صدق بھی ہے، عدل بھی ہے  
میں ورنہ خیر کے اثبات سے مُکھ جاتا

فضائے تیرہ سے مانوس تھی نگاہ مری  
فلک سے ورنہ میں درانہ کیوں گزر جاتا

کہیں حسلاؤں میں آدم کی لاش کھو جاتی  
زمین پہ آگے اگر زندگی سے ڈر جاتا

ہر ایک ڈوبنے والا یہ سوچتا ہے، کہ میں  
بھنور سے سچ کے نکلنا تو پار اتر جاتا

تمام عمر مراد شرت میرے ساتھ رہا  
تمام عمر تمتت رہی کہ گھر جاتا

مر ا کوئی بھی نہیں کائنات بھر میں ندیم  
اگر خدا بھی نہ ہوتا تو میں کدھر جاتا

## ایک نظارہ

شہراہِ حیات پر کھڑا ہوں  
اور دیکھا رہا ہوں یہ نظارا  
عورت کو جھٹک کے بازوؤں سے  
اک شخص نے کار سے اُتارا  
عورت نے طویل چیخ ماری  
اور کار نے بھریا طارا  
اک منسنی چپار سوراں تھی  
ٹوٹا ہو فلک سے جیسے تارا

ناگاہ مرے قریب آ کر  
خود میرے وجود نے پکارا۔!  
کب ہوتا ہے چار آنسوؤں سے  
پورا اک نسل کا خسارا  
کیا تیرے ضمیر میں نہیں ہے  
غیرت کا بچا کھچا شرارہ  
اشکوں سے نظام کیسے بدلیں  
اے شعر و سخن کے بزم آرا!

غروب مہر کی کس نے خبر اڑائی ہے  
مرے پہاڑ کی چوٹی ابھی حنائی ہے

مجھے حد و دِ فلک کو عبور کرنے دو  
دہاں چلا ہوں جہاں ذہن کی رسائی ہے

ہے اس کی زد میں خلا اور ماورائے خلا  
یہ مشتِ خاک کہاں خاک میں سمائی ہے

مرے خدا نے کیا تھا مجھے ایسر بہشت  
مرے گنہ نے ربائی مجھے دلائی ہے

پچک رہے ہیں بستانِ شاہ کے گنبد  
سیاہِ وقت نے تقریبِ شب منائی ہے

اتر سکو تو نشیبِ جیاست میں اُتر دو  
قراڑ دار پہ جانا تو خود منائی ہے

بہت عجیب سی ہے رہروں کی گمراہی  
عجیب تر مگر اندازِ رہنمائی ہے

امیر دوست کے ٹھنڈے مصافحے سے کھلا  
کہ اس کا گھر ہی نہیں، جسم بھی طلائی ہے

ہے شیخِ شہر کو عامہ و قب کا جنوں  
اگر چہ زہد کی پہچان بے ربائی ہے

پھٹے پھٹے سے ہیں کیوں ہونٹ میسے کھینٹوں کے  
اگر خدا کے تصرف میں سب خدائی ہے

اسے قبول نہ کر پائیں گے مرے نقاد  
بہت عجب مرا طرزِ غزلِ سرائی ہے

ندیم لالہ صحرا ثبوت ہے اس کا  
کہ آسماں نے زمیں سے شکست کھائی ہے

مئی ۱۹۷۷ء

## ماضی و حال

وہ دن بھی عجب بہارِ دن تھے  
جب تیرے جمال کی تہک سے  
سرشارِ شبیں، خارِ دن تھے

یہ دن بھی عجب بخارِ دن ہیں  
جب تیرے خیال کے جلو میں  
دیوارِ شبیں، حصارِ دن ہیں

مئی ۱۹۷۷ء



جانے کس کی قسمت میں تکمیلیں ہیں  
اتنے سائے ہیں، جتنی قندیلیں ہیں

ظلم و ستم کی جتنی بھی تاویلیں ہیں  
بودی منطق ہے اور پوچھ دلیلیں ہیں

ہم سب اپنا آپ چھپاتے پھرتے ہیں  
ہم انسان، فرشتوں کی تمثیلیں ہیں

کتنی سکر گئی ہے جد و جہد جیانت  
یا احکام ہیں، یا اُن کی تاویلیں ہیں

صل نہ ہوا مغرب کا یہ سفاک تضاد  
پاؤں تلے لاشیں، سر پر انجیلیں ہیں

## برگ و شجر

پتے کو ہوانے ورنے لایا  
اور اس نے شجر کا چھوڑ کر ساتھ  
کچھ اور بلند ہونا چاہا  
جھونکوں نے جب اس کو گدگدایا  
تالی سی بجائے اڑ گیا وہ  
جب نقطہ اوج چھو کے پلٹا  
چکراتا ہوا زمیں پہ آیا  
اب ڈھونڈ رہا ہے خار و خس میں  
اپنے بچھڑے شجر کا سایا

دوا  
۱۲۵

جب بھی سوچوں کہ حقیقت کیا ہے  
رقص میں ایک گولہ دیکھوں

وہ تو انساں کی صدا بھی نہ سنیں  
اور میں سچسہ کو بھی گویا دیکھوں

وہ فقط ہیبتِ صبرا دیکھیں  
اور میں لالہ صحرہ دیکھوں

کیا بتاؤں کہ میں کیا کیا دیکھوں  
تجھ میں تجسیمِ تمنا دیکھوں

تیری بیگانہ روی کی سوگند  
میں تجھے آج بھی اپنا دیکھوں

جب ترا لمحہ رخصت یاد آئے  
ٹوٹا ایک ستارہ دیکھوں

دوا  
۱۲۴

○

اہلِ محفل کا تماشا دیکھوں  
جس کو دیکھوں اسے تنہا دیکھوں

ہرگزرتے ہوئے پل کے پیچھے  
ایک فردا پس فردا دیکھوں

جب بھی دیکھوں کوئی مٹتا ہوا شہر  
وقت کا نقشِ کفِ پا دیکھوں

قعرِ دریا میں سفینہ ڈھونڈوں  
کفِ دریا سے دریا دیکھوں

عمر بھر کے سفرِ ظلمت میں  
روشنی کا وہی نقطہ دیکھوں

دُور سے میں تری پلکیں گن لوں  
پاس جاؤں تو ہیولیٰ دیکھوں

اب تو اس ابر سے بوندیں برسیں  
کب تک اڑتا ہوا سایہ دیکھوں

ساری دنیا کے حسینوں میں ندیم  
میں تو بس ایک ہی چہرہ دیکھوں

مئی ۱۹۷۷ء

## عقل و عشق

اے اہل عشق! عقل سے اس درجہ بیر کیوں  
جب عشق کا بھی راز تو انانی عقل ہے

تم ماوراء کی دھند میں سرشارِ جستجو  
اسرارِ کائنات کی شیدائی عقل ہے  
ہے منہائے عشق تو سچائی سر بسر،

سچائی کے وجود کی زیبائی عقل ہے  
تعمیرِ شخصیت کے لیے دونوں کیمیاء

تنہائی عشق، انجمنِ آرائی عقل ہے  
تخلیقِ عرش و فرش کی غیبِ عشق تھی  
اجزائے ریزہ ریزہ کی یک جالی عقل ہے

مئی ۱۹۷۷ء

انعام سمجھ کے زخیم کھائے  
سیکھا یہی زندگی کے فن سے

تربت سے گلاب بن کے پھوٹا  
جو حسن نہ چھپ سکا کفن سے

مئی ۱۹۷۷ء

○

ہم اٹھ کے کس کی انجن سے  
بیٹھے ہیں وطن میں بے وطن سے

اب عام کر و حمال اپنا  
سورج کا وجود ہے کرن سے

تم لاکھ چھپاؤ فصل گل کو  
مہکار اٹھ پڑے چمن سے

ممکن ہی نہیں بدن نہ بولے  
آواز رکے نہ پیر بن سے



## مراطرزِ مسلمانی

میں قرآن پڑھ چکا تو اپنی صورت ہی نہ پہچانی  
مرے ایمان کی ضد ہے مراطرزِ مسلمانی

ہے صدیوں سے بسیرا مسندِ اضاہ پر میرا

مرے اعمال جامد ہیں، مرے اقوال طوفانی

ارادے منفعل ہیں، آرزوئیں مضمحل میسری

عدوئے ارتقا ہے میرے روز و شب کی یکسانی

عجب کیا ہے، مجھے میرے مقاصد ہی سے لگنا ہے

مراذوقِ خود آرائی، مرا شوقِ تن آسانی

خدا اس پر بھی، جانے کیوں، افق پر مسکراتا ہے

قبائے شب سے جب چھپتی ہے صبحوں کی زرافشانی

مئی ۱۹۷۷ء

## برفانی چوٹی پر

برف کے مینار پر بیٹھے ہوئے ہیں رہسنا

اور بنیادوں میں جاری ہے گکھلنے کا عمل

اس بلندی پر بھی ہیں سوچ سے کتنے بے نیاز

ڈالتا ہے برف کے پکیر میں جو سوزِ حسل

ان بزرگوں کو یہ منظر کیوں نظر آتا نہیں

ایک سیلِ آب میں محصور ہیں دشت و جبل

کھاگئی جب دھوپ، بنیادوں کی برفانی سلیس

کون ان کو تھا مننے آئے گا، بجز دستِ اجل

مئی ۱۹۷۷ء

وہ مجھ سے کام لیں گے دشت کو گلشن بنانے کا  
 لگا لگا گل بھی میرے زیرِ سر ہونے نہیں دیں گے  
 اگر سو بچ نے آدھے آسمان کی راہ طے کر لی  
 تو جب بھی میسے گھر میں دوپہر ہونے نہیں دیں گے  
 اگر کچھ اور آگے بڑھ گیا ادراکِ انسانی  
 تو سائے کو بھی میرا ہمسفر ہونے نہیں دیں گے  
 مبادا اس کے ہاتھوں ہی سے مل جائے شفا مجھ کو  
 مرے قاتل کو بھی وہ چارہ گر ہونے نہیں دیں گے  
 مجھے تکفیر کی آلودگی سے لاد ڈالیں گے  
 وہ میری اک دعا بھی کارگر ہونے نہیں دیں گے  
 زہیں کی قوتِ روئیدگی برحق سہی، لیکن  
 کسی بھی شاخ کو وہ بارور ہونے نہیں دیں گے  
 نکالیں گے قفس سے طائروں کو، زیرِ مجبوی  
 مگر جموں میں پیدا بال و پر ہونے نہیں دیں گے

### یہ راہبر

یہ راہبر ہیں کسی کو باخبر ہونے نہیں دیں گے  
 گزر جائے گی شب، لیکن سحر ہونے نہیں دیں گے  
 مجھے مجوس رکھیں گے وہ وعدوں کی فصیلوں میں  
 کسی دیوار میں تعمیر در ہونے نہیں دیں گے  
 مجھے مامور رکھیں گے وہ بارش کی دعاؤں پر  
 مگر بوندوں سے میرا حلق تر ہونے نہیں دیں گے  
 مجھے محصور رکھیں گے عجب برنج کے عالم میں  
 سفر کرنے نہیں دیں گے، بسر ہونے نہیں دیں گے

دوام  
۱۳۴

نہیں گے فوبہ فونفے، مگر جب جی نہ چاہے گا  
ہوا کو بھی چین میں نغمہ گر ہونے نہیں دیں گے  
نظر رکھیں گے وہ اہل وطن پر اس ہمارے  
کوئی بھی مسئلہ زیر نظر ہونے نہیں دیں گے  
یہ ماننا آج ہر انسان کی قوت ہے شعور اس کا  
مگر اس رسم کو عام اس قدر ہونے نہیں دیں گے  
نذیم اپنے ہنر سے دست کش ہونا ہی بہتر ہے  
کہ یہ پتھر مجھے آئندہ گرنے نہیں دیں گے

مئی ۱۹۶۶ء

دوام  
۱۳۵



(نذرِ اقبال)

سورج کو نکلتا ہے، سونکے گا دو بار  
اب دیکھیے کب ڈوبتا ہے صبح کا آرا  
جب ایشیا جاگے گا تو رہنے نہیں دے گا  
اس دھوپ کی نگری پہ اندھیروں کا اجارا  
مغرب میں جو ڈوبے اسے مشرق ہی نکالے  
میں خوب سمجھتا ہوں مشیت کا اشارا  
پڑھتا ہوں جب اس کو تو ثنا کرتا ہوں بسا کی  
انسان کا چہرہ ہے کہ تیرا آن کا پارا  
جس ہاتھ نے تنہائی میں آنسو مے پونچھے  
پھولوں پہ اسی ہاتھ نے شبنم کو اتارا

جی مار کے تم پار نہ کر پاؤندی میں  
 ویسے تو سمندر کا بھی ہوتا ہے کنار  
 اس وقت ضرورت ہے دوا کی نہ دعا کی  
 صرف اہل وطن اپنے وطن کا ہیں سہارا  
 جنت ملی جھوٹوں کو اگر جھوٹ کے بدلے  
 پتھروں کو سزا میں ہے جہنم بھی گوارا  
 یہ کون سا انصاف ہے اے عرش نشینو!  
 بجلی جو تمھاری ہے تو خرمن ہے ہمارا  
 مستقبل انسان نے اعلان کیا ہے  
 آئندہ سے بے تاج رہے گا سردار

جون ۱۹۷۷ء

○  
 موت برحق ہے، مگر موت کا چرچا نہ کریں  
 آپ انسان کی تقدیر کو رسوا نہ کریں  
 ہم نے جنت کے عووض، خلوت دنیا پائی  
 آسمانوں سے فرشتے ہمیں جھانکا نہ کریں  
 کر دیا حسن حقیقت نے کچھ ایسا مبہوت  
 لوگ اب حسن تصور کا تقاضا نہ کریں  
 حال و ماضی نے ہمیں غم کے سوا کچھ نہ دیا  
 اور کیا کام کریں، اگر غم فردا نہ کریں

رہنماؤں سے بس اتنا ہی ہمیں کہنا ہے  
کہ وہ الفاظ کے ناموس کو بیچا نہ کریں

ہم نے کس صبر سے ہر جبر سہا ہے، لیکن  
اب جو ہم وحیح اٹھیں، آپ بھی غصہ نہ کریں

ایک چتون کے بس اک بل سے بکھر جائیں ہم  
اور طوفان بھی آجائیں تو ٹوٹنا نہ کریں

اڑ نہ جائے کہیں یادوں کی نئی دھوپ کے تھے  
آپ شبنم کی طرح ذہن پر اترا نہ کریں

آبلے پھوٹتے ہی پھول کھل اٹھتے ہیں ندیم  
ہم توبے حرمتی ہر دامن صبر نہ کریں

## تعارف

ابھی جو ایک بیویٰ یہاں سے گزرا تھا  
وہ کتنے سال سے

ہر روز

عین اس لمحے

یہیں سے۔ ٹھیک اسی موڑ سے گزرتا ہے!

میں کل برائے تعارف جب اس کی سمت گیا

تو وہ یہ کہتا ہوا میرے پاس سے گزرا:

ہے وقت نام مرا

اور گزرنا کام مرا!

ادھر موسم بدلتا ہے  
ادھر گل تو نہیں کھلتے مگر پتھر، جو رخ تھے، تپنے لگتے ہیں

ادھر تپوں پہ شبنم آسنے بن کر اترتی ہے

ادھر ٹوٹے ہوئے ذرے کا جوہر

اپنے دانتوں میں ایسے شہ رگ زمیں کی

دندان پھر رہا ہے

جیسے اب جو کچھ بھی ہوگا، صرف اس کے حکم سے ہوگا!

ادھر کے اور ادھر کے پاٹ میں انسان دب کر رہ گیا ہے

اور چکی چلنے والی ہے!

جولائی ۱۹۷۷ء

۱۹۷۷ء

ادھر سورج ابھرتا ہے

ادھر شاموں کے سناٹے

شفق میں بھیگ کر

نور و نوا کے منتظر ذہنوں کے صحنوں میں اترتے ہیں

ادھر مشرق سے سیلاب تجلی جب اُفق کے ساحلوں کو پھانڈ جاتا ہے

ادھر مغرب سے تاریکی کے فوارے ابل کر

روشنی کی سب لوہوں کو چاٹ لیتے ہیں

لیکن اس کی جمیل سوچوں سے جب شعاعیں سی پھوٹی تھیں  
تو اس کی آنکھوں میں تارے سے جھلکانے لگتے تھے  
اور سارے نقوش یوں جگمگانے لگتے تھے  
جیسے سورج کے نورِ باطن سے  
کائناتِ حیات زرخیز ہو رہی ہو!

خدا، جو تخلیقِ حسن کی انتہا پر قادر ہے  
وہ جو اس انتہا پر قادر ہے  
وہ جو باطن کا عکس ظاہر پہ ڈالتا ہے تو معجزوں کی نمود  
ہوتی ہے!

حسن کارِ ازل بھی ہے  
اور حسن کارِ ابد بھی ہے

حسن — اس کی جملہ صفات کا ایک ایسا عنوان ہے

## ثبوتِ حق (منصورہ بیٹی کی تذکرہ)

بہت جیس تھی!  
مجھے خدا کی قسم، وہ لڑکی بہت جیس تھی!  
وہ اپنے باطن کے حسن سے اس قدر منور تھی  
اتنی روشن تھی  
اور پھر اتنی بانجبر تھی  
کہ اپنے ذہن و ضمیر کے اس جمال کو  
اپنے بیدھے سادے سے بھولے بھالے سے قدسیوں کے  
سے خال و خدی میں چھپاتے رکھتی تھی

دوام  
۱۲۵

دوام  
۱۲۴

جس کے ایک ایک حرف سے

وہ حسین —

وہ بے حساب حد تک حسین

وہ حسن جذبہ و آرزو کا اک نشا ہر کار لڑکی

ثبوتِ حق بن کے جھانکتی تھی!

جولائی ۱۹۷۷ء

دل و جاں بیچ کے، احسان اُتارے اس کے  
خود کو ناپید کیا، نقش ابھارے اس کے

اک شب قرب ہوئی یوں مری راقول پہ محیط  
جگمگائیں مری آنکھوں میں تنائے اس کے

فصل گل آتے ہی میں عازم صحرا ہوں اگر  
مجھ سا وحشی ہی سمجھتا ہے اشائے اس کے

کس قدر ماورِ گیتی ہے کشادہ آغوش  
جتنے انسان ہیں، سب راج دلائے اس کے



وہ تو یکتا ہے، مگر عالم تنہائی میں  
میں نے گھبرا کے، کتنی نام پکڑے اس کے  
میں تو اس عزم سے طے کرتا رہا دشتِ حیات  
اک نیا شہر بساؤں گا کنارے اس کے  
موت بھی آئے گی اب اس کے حوالے سے نیم  
کہہیں زندہ بھی رہا ہوں تو سہاڑے اس کے

جولائی ۱۹۷۷ء

## معکوس

سربر آوردہ لوگوں کی محفل میں  
اک شخص نے  
(اپنے جیسے سے جو نیم دیوانہ لگتا تھا  
لیکن جو فن کار تھا)  
اک عجب بات کہہ دی!  
وہ بولا:

”زمیں، آسماں ہے کتنی آسمانوں کا  
اور آسماں درحقیقت زمیں ہیں  
جو آسماں لگ رہی ہیں زمیں سے!“

یکایک سبھی سربر آوردہ اصحاب یوں ڈر کے اٹھنے  
کہ جیسے وہ فن کار (جو نیم دیوانہ لگتا تھا)

ان کے سروں پر کھڑا ہو گیا تھا! جولائی ۱۹۷۷ء

## ایک بیل سے

کھال بہت موٹی ہے تمھاری!  
سن سن کرتے کوڑے کھاؤ  
کان ہلاتے جاؤ!  
درد اگر ہڈی میں اترے  
سینگ نہ کام میں لاؤ!  
دُم کو کس کس کر خود اپنی پیٹھ پہ مارو  
اور نئے کوڑے کی موسیقی سننے کو  
سر نیوڑاؤ!  
کھر سے مٹی کھود کھود کرتاں ملاؤ!  
اور جب ساری کھال اڑ جائے  
صرف ذرا سا ڈکراؤ  
پھر چکے سے مر جاؤ!

اگست ۱۹۷۷ء

## نامکمل

کوئی بھی رات نہ کہلا سکے مکمل رات  
ہر ایک رات ستاروں سے چھلنی چھلنی ہے  
اگر گھٹا اسے تکمیل کی طرف لے جائے  
تو خود گھٹا کی جبا میں چھپے ہوئے کوندے  
پیک پیک کے اسے تار تار کرتے ہیں  
دریدہ دامنی تیرگی ہے شب کا نصیب  
اسی لیے تو فقط روشنی ہے رب کا نصیب

جولائی ۱۹۷۷ء



جو حقیقت میں سخن ور ہوگا  
وہی اندر سے منور ہوگا

جس نے موجوں سے بغاوت کی ہے  
اس صدف میں کوئی گوہر ہوگا

میتلا کرب میں ہیں ارض و سما  
نئی تخلیق کا چپکے ہوگا

میں نے جب بوند کے درکھول لئے  
سامنے ایک سمندر ہوگا

چارہ گر دل پہ رکھے ہاتھ آیا  
اسٹیں میں کوئی خنجر ہوگا

بحث کرنے کا جب آئے گا مزا

سامنے داوڑ محشر ہوگا

چھوٹے دشمن پتھر آتا ہے

اصل دشمن مرا ہمسرا ہوگا

مدتوں بعد یہ دستک کیسی!

ہونہ ہو، کوئی گداگر ہوگا

میں بٹا جاتا ہوں بوٹی بوٹی

یہ تماشا یونہی دن بھر ہوگا

امن کا عہد تب آئے گا ندیم

جب نہ دارانہ سکندر ہوگا

جی چاہتا ہے کہ مسکراؤں

جی چاہتا ہے کہ مسکراؤں  
لیکن وہ لہو کساں چھپاؤں  
جو میرے بھنچے ہوئے لبوں میں  
رسنے کے لیے رکا ہوا ہے

ان پر کہ جو میرے راہبر تھے  
اور جن کا کسبِ رہنمائی  
جلتے ہوئے گھر، گئے نگر تھے

ان پر کہ جو شیرین کے گرجے  
غزائے، دماڑے، دندنائے  
اور کھال محل میں بھول آئے

ان پر جو دئے جلائے آئے  
لیکن جو فریبِ نور دے کر  
ظلمات کا رس نچوڑ لائے

ان پر کہ جو عشق کے بہانے  
شہروں سے نکل کھڑے ہوئے تھے  
اک دھتیر کو ہسار لانے

ان پر کہ جو حفظِ فن کی دھن میں  
فن کو زنجبیر کرنے نکلے  
خوشبو کو اسیر کرنے نکلے

ان پر کہ جو دیکھتے تھے سب کچھ  
پر پیچ بھی سر نہ کر سکے وہ  
جی بھی نہ سکے نہ مر سکے وہ

جی چاہتا ہے کہ مسکراؤں  
لیکن وہ لہو کساں چھپاؤں  
جو میرے بچنے ہوئے لبوں میں  
رسنے کے لیے رکھا ہوا ہے

اگست ۱۹۷۷ء

سلسلے بند بھی کر، ہوں بھری راتوں کے  
گنگ ہونے لگے الفاظ منا جاتوں کے

کوئی پل اس کی جدائی کا، تھی دست نہ تھا  
میں تو انبار لیے پھرتا ہوں سوغاتوں کے

چھت ٹسکتی ہے تو لگ جاتی ہے یادوں کی قضا  
بقینے احسان ہیں، دو گونہ ہیں، برساتوں کے

نہ ملے زہر تو اپنا ہی لہو، پیتے ہیں  
جام خالی نہیں رہتے کبھی سقراطوں کے

سفر عشق میں گر دشت سگلتے ہیں ندیم  
اہل دل کے لیے یہ فرش ہیں باناتوں کے

اگست ۱۹۷۷ء

وہ کچھ بھی تھا مگر اس وقت اک وہی تو تھا  
 کہ جس نے بڑھ کے مقفل دہن کو کھولا تھا  
 مرا جوان وطن، میرا بے زبان وطن  
 رکھا گیا تھا جسے گنگ عہدِ طفلی سے  
 پھٹے پھٹے ہنرے زخمی لبوں سے بولا تھا  
 یہ اس کے حرف کا اعجاز تھا کہ اس کے طفیل  
 وہ لوگ جو کئی نسلوں سے خاک بر سر تھے  
 اُٹھے تو سینہ گیتی میں اک دھمک سی اُٹھی  
 بہت لطیف اجالے سے شب چمک سی اُٹھی  
 زمیں کے بوجھ، زمیں کے سنگار بن کے چلے  
 خزاں سے روندی ہوئی وسعتوں میں پہلی با  
 خرام ابرا، ہوائے بہار بن کے چلے

## ایک فرد — ایک تاریخ

وہی ہوا، جو سدا اہل دل کے ساتھ ہوا  
 کہ بن گیا ہدفِ طعن، اس کا چاکِ قبا

وہ کچھ بھی تھا، مگر آسائشِ دل و جاں تھا  
 صدا کی شاخ پہ جب اس کا حرف پھول کھلا  
 وہ دشت بھی، کہ جو بنجر تھے کتنی صدیوں سے  
 نمو کی آنچ جو پہنچی تو سبزہ زار، ہوئے  
 وہ کوہسار جو تیغِ بستگی کے بس میں تھے  
 جب اس کے کس سے چٹھے تو گلزار ہوئے

وہ کچھ بھی تھا مگر اُس دورِ نو کا بانی نہ تھا  
 کہ جس میں سنگِ سیرِ راہ، باوقار ہوا  
 وہ ایک فرد جو اٹھا تو ایک فرد نہ تھا  
 وہ ایک شخص جو برساتوں بے شمار ہوا  
 فرازِ عصر سے جھرناسا ایک پھوٹا ہوا  
 جو بے حسی کے خم و پیچ سے گزرتا ہوا  
 دل و دماغ میں اترتا تو بے کسار ہوا

ستمبر ۱۹۷۷ء



(نذرِ اقبال)

اللہ! قیامت اگر آئی ہے تو ٹل جائے  
 پھولی ہے جو برسوں میں وہ اک شاخ تو پھیل جائے  
 مرجھانے کوئی گل نہ ستارہ کوئی ٹوٹے  
 انسان سنبھل جائے تو کیا کچھ نہ سنبھل جائے  
 کیوں عشق کی اس آنچ سے دل موم نہ ہو پائیں  
 پتھر کو بھی جس آنچ پہ رکھو تو پگھل جائے  
 دشوار ہے انکار کو انکار سمجھنا  
 انکار سے چہرے کا اگر رنگ بدل جائے

غنجوں کو تو درکار ہے آئندہ سحر کا  
شب نام کو یہ ڈر ہے کہ کہیں ات نہ ڈھل جائے

ہر موڑ پہ بیٹھا ہے یہ خونخوار درندہ  
جو لمحہ گزر جائے اسے وقت نکل جائے

چپکے سے ہوا میرے خرابے میں جب آئے  
گو ضبط کرے لاکھ مگر چیخ نکل جائے

انسان ہے اک جسم کی اک جاں کی شراکت  
ادراک جھلس جائے تو وجدان بھی جل جائے

شاعر کو یہ ضد، چاند سے کم کچھ نہیں لے گا  
پھولوں پہ پگڑاؤں کو دیکھئے تو بہل جائے

ستمبر ۱۹۷۷ء

بامعنی

کبھی جب میں زمیں کی رفعتوں سے  
آسماں کی پستیوں میں جا اترتا ہوں

تو دن اور رات کی تقسیم

ماہ و سال کی تقویم

اور اسرار کی تفہیم

یوں ایک ایک کر کے میرے کیسے حکمت سے گرتی ہیں

شجر سے جیسے پتے ٹوٹنے لگتے ہیں پت جھڑپیں!

اگر میں آسماں پر وہ نہیں ہوں، جو زمیں پر ہوں

تو میں جو کچھ بھی ہوں، اپنی زمیں سے ہوں

اگر انسان ہوں تو اپنی مٹی کے یقین سے ہوں!

ستمبر ۱۹۷۷ء



گھبرا یا ہوں جب بھی میں گراںباری شرب سے  
مشرق سے تجلی کا دریچہ سا کھلا ہے

بکھلا ہوں میں جب جھانک کے آئینہ جاں میں  
جس شخص کو دیکھا، مجھے اپنا سا لگا ہے

انسان کو انسان سمجھنا بھی تو سیکھو  
اچھا ہے سو اچھا ہے، برا ہے سو برا ہے

مفہوم میں کچھ فرق ہے، الفاظ وہی ہیں  
دیوار پر لکھا ہوا میں نے بھی پڑھا ہے

یہ عین بیاباں میں شجر میری انا کا  
باہر سے اگر خشک ہے، اندر سے ہر اے

گر جبر کرے کوئی تو میں جسبہ سہوں کیوں  
جو اس کا خدا ہے، وہی میرا بھی خدا ہے

○

مجرم جو صدا کا تھا، وہ زنجیر پاتا ہے  
اور خانہ زنجیر کا سہارا، صدا ہے

بستی سے گزرنا سے دشوار ہوا ہے  
ہر شخص فقط ایک طرف دیکھ رہا ہے

دیکھا ہے جب آئینہ فن میں، تو کھلا ہے  
ہر جن کو انسان نے تخلیق کیا ہے

ساعل کی چٹانوں کے اگر سبز ہیں چہرے  
پتھر میں بھی اک سلسلہ نشوونما ہے

زندہ ہوں کہ شاید اُسے احساسِ وفا ہو  
صد شکر کہ مثبت مرا ایمینِ وفا ہے  
اک عمر سے میں تیرے تعاقب میں واں ہوں  
اسے وقتِ اترے کیسہ تقدیر میں کیا ہے

ستمبر، ۱۹۷۷ء

○

(نذرِ اقبال)

کبھی جو حدِ نظر تک پروں کو پھیلا دوں  
میں اپنے آپ میں تحلیل ہونے لگتا ہوں  
الہی، بجز بھی مروں میں تو اس ادا سے مروں  
کرن کی طرح، گلوں میں نفوذ کر جاؤں  
تو آدمی کا ہے معبود، اور عظیم و جلیل  
میں قدسیوں کا ہوں مسجود، اور خوار و زبور  
وہ دردِ مجھ کو ملا، جس سے اجنبی ہیں سبھی  
کہوں تو کس سے کہوں اور سہوں تو کیسے سہوں

تمام حشر ہوں، لیکن سکوں ہے پھرے پر  
 میں جب بھی آئندہ دیکھوں، بہت عجیب لگوں  
 میں وہ ہوا ہوں، گھٹا جس کی ہمسفر نہ ہوئی  
 سوا ب میں آگ کی مانند جنگلوں میں چلوں  
 شعاعیں چننے چلا تھا میں آیشاں کے لیے  
 فلک کے گنبد بے در میں پھڑپھڑانا پھروں  
 خدا نہیں تو کوئی آدمی کہیں مل جائے  
 میں کیا کروں اگر اتنی بھی آرزو نہ کروں  
 طنابِ نجمہ گردوں ہوں اے فرشتہ موت!  
 میں آسمان کی خاطر زمین میں اتروں  
 ندیم جبر ہے یا اختیاریا ہے میرا  
 کہ جس کو مرنا ہوا پاؤں اس کو مرنے دوں  
 میں روشنی کے تسلسل کو ٹوٹنے ہی نہ دوں  
 میں شمع بن کے بھوں آفتاب بن کے جلوں

شیمیم گل ہوں تو کوندے کی طرح کیوں لکیوں  
 میں سہج سہج فضا میں حسلول کرتا رہوں  
 مری فنا میں بقا کے ہنر از تیر ہیں  
 میں خون ہر کے دل کائنات میں دھڑکوں  
 چراغِ آخر شب ہوں، مگر تمنا ہے  
 مسافروں کو اُفتق پر دکھائی دوں تو بچوں  
 میں آدمی ہوں عجب طرح کا ستارہ مزاج  
 کہ بار بار سرِ اوج آسمان ٹوٹوں  
 مری اکائی کو جب بھی غنیمت للکارے  
 میں برق بن کے گردوں میں بگولابن کے اٹھوں  
 مرے وجود کا مفہوم اجتماع میں ہے  
 خدا کرے کہ میں انسان سے خدا نہ بنوں  
 وہی جو دن کو سنی اُن سنی کیسے جائے  
 تمام رات میں سرگوشیاں اُسی کی سنوں

ہوا مجھے بھی لگی ہے نئے زمانے کی  
کہ میں بھی اپنے گریباں کے چاک خود سی لوں  
خدا ملا تو ہوئی جستجو تمام ندیم  
سوٹے کیا کہ اب اپنی تلاش میں نکلوں

نومبر ۱۹۷۷ء

تغییر

ہمارے یہ روز و شب عجب ہیں  
کہ روز روشن پہ تیرگی کا گمان ہوتا ہے  
اور شب تیرہ کے کناروں سے  
جانے کتنے ہزار خورشید جھانکتے ہیں!  
طلوع کے سارے منظروں پر  
غروب کے سائے چھا رہے ہیں!  
غروب کی سب ٹسکتگی  
اک طلوع کے انتظار میں سانس روکے بیٹھی ہے!

ساری تقویم کو تغیر کا سامنا ہے

تمام اقدار

سب روایات

اپنے سانچوں کو توڑ دینے کے ایک آشوبِ مستقل میں اسیر ہیں

اور جتنے انسان زندہ ہیں — دم بخود کھڑے ہیں

جو مر چکے ہیں

وہ ریگ زارِ عدم کے ٹیلوں پہ گر گئے ہیں

وہ منتظر ہیں

کہ پتھروں سے گلاب پھوٹیں

ہواؤں میں روشنی بھے

بارشوں میں موتی گریں

خزاں خوشبوئیں لٹائے!

وہ منتظر ہیں

کہ آسمانوں کے درکھلیں

ان گزشتہ فرشتے اندر ہیں

اور زمین پر سجدہ ریز ہوتے ہی

آسمانوں کو لوٹ جانا ہی بھول جائیں!

تمام موسم بدل رہے ہیں

تمام معیار مرٹ رہے ہیں

تمام افکار منقلب ہیں

جو سربر آوردہ تھے

وہ سرور گریباں بیٹھے ہیں

اور وہ جو کہ خاک بر سر تھے

اس قدر سر بلند ہیں

جیسے اپنے قد سے

زمین اور آسماں کے مابین کی مسافت کو ناپتے ہیں!

وہ آہنی در

جو نصب تھا فرش و عرش کے درمیان  
آخر تکمیل رہا ہے!

تقدس اور احترام کے مرکزوں سے پہرہ ہٹا ہوا ہے  
خدا سے انسان کا ربط

سجدے سے آگے بڑھ کر  
معائنے میں بدل رہا ہے!

دسمبر ۱۹۷۷ء

○  
سمجھتی ہے چاندنی کو روایت حجاب کی  
یہ روشنی ہے ڈوبے ہوئے آفتاب کی

خوشنوا ایسر رنگ، تغزل ایسر حرف  
ہر سپیکرِ جمال کو ملت ہے نقاب کی

سمجھا ہے کون وقت کی رفتار کا مزاج  
لمحوں میں کٹ گئیں کئی صدیاں شباب کی

اعجازِ خاک سے ہیں وہ کس درجہ بے خبر  
پتھر سے ڈھالتے ہیں جو کلیاں کلاب کی

خالی پڑی رہیں گی جسم کی وسعتیں  
یاد آئے گی نہ حسنِ کرم کو حساب کی

اللہ! تو نے موت کو بھی ساتھ کر دیا!  
میں نے تو زندگی ہی فقط انتخاب کی

پوچھا تھا اک سوال ازل میں ندیم نے  
اب تک اسے طلب ہے خدا سے جواب کی

دسمبر ۱۹۷۷ء

○

خلق تکمیل کی ہے دیوانی  
میرا سرمایہ میری حیرانی

علم نے کربِ اضطراب دیا  
کس قدر پُرسکوں تھی نادانی

حوصلے آسماں کو چھونے کے  
اور میں اپنا آپ زندانی

چاند سے بڑھ کے لطف دے شاید  
چاند پر سے زمیں کی تابانی

## رشتے

نہیں!۔ کوئی رشتہ بھی اس دہر کا۔ بے نہایت نہیں

اک خدا ہے

جو بے ابتدا اور لا انتہا ہے

کسی سے مگر اُس کا بھی کوئی محسوس رشتہ نہیں ہے

یہ محسوس رشتے تو جسموں کی حدت سے تخلیق پاتے ہیں

اور وہ جو بے جسم ہے

اس سے رشتہ کوئی کیا نکالے!

ورائے بدن ایک رشتہ وہ ہے

جس میں روحوں کی آپس میں تحلیل ہوتی ہے!

پیر کو توڑ کر بہت خوش ہیں  
انھلی انھلی ہو ایسے طوفانی

تیز بارش نے چھت پر دستک دی  
جب مرے گھر میں بھر گیا پانی

خود پشیمان کے کام آتی ہے  
بعد از وقت کی پشیمانی

اس کڑی دھوپ میں بھی جاری ہے  
چند یادوں کی شبینم افشانی



اپنے خدا سے یہ رشتہ تو امکان میں ہے  
مگر اس کی روح بیبط اک سمندر ہے!  
قطرہ اگر اس میں مل جائے  
اپنی انا کھوکے نابود ہو جائے  
اور یہ حقیقت تو اہل خدا کو بھی معلوم ہوگی  
کہ نابود ہونا نہایت ہے  
(نابود ہونا نہایت نہیں ہے تو پھر اور کیا ہے؟)

وہی برف — جو سردیوں میں پہاڑوں کے سینے سے لگ کر  
پڑی سو رہی تھی  
کڑی دھوپ سے رشتہ پیدا ہوا تو پھل کر پہاڑوں سے اُترتی!  
وہ دریاؤں میں دندناتی ہوئی  
اک نئے رشتہ کی سرخوشی میں گنگنتی ہوئی، گنگنتی ہوئی  
بحر سے جا ملی!

اور پہاڑوں نے دیکھا  
کہ اُن پر فقط برف کی دھجیاں رہ گئیں  
اور محبت کا رشتہ نہایت کو پہنچا  
کہ اس دہر کا کوئی رشتہ بھی ہو، بے نہایت نہیں

جب کہ روزِ ازل سے یہی کچھ ہوا ہے  
تو ممکن ہے، اب کے بھی ایسا ہی ہو  
دھوپ اپنی محبت کے رشتے کا پیچھا کرے  
بحر سے برف کی سب نمی چوس لے  
جگمگاتے ہوئے شہپروں پر اٹھا کر اسے  
جب پہاڑوں کے نگروں سے گزرے  
تو برف اس کی مٹھی سے گانوں کی صورت نکلنے لگے  
اور پہاڑوں کی قسمت بدلنے لگے

اک نہایت سے ایک اور رشتہ چلے  
دھوپ سے ٹوٹ کر برف کا جیسے پانی سے رشتہ چلا!

برف پانی میں زندہ ہے

اور دھوپ میں زندہ رہتا ہے پانی

یہ سب اپنی اپنی اکائی کے باوصف، اک دوسرے کی اکائی میں

زندہ ہیں

میں تجھ میں زندہ ہوں

تو مجھ میں زندہ ہے

یوں اک نہایت سے اک بے نہایت کی جانب ملتے ہوئے،

پھیل جاتے ہوئے دائروں کی الگ بات ہے

ورنہ اس دہر کا کوئی رشتہ بھی ہو کہ بے نہایت نہیں

میں آپ اپنا جواب اور آپ اپنی نظیر  
خود اپنے شہر میں تنہا، خود اپنے گھر میں فقیر

گماں جلوں کا ہونا ہے، جب بھی چلتا ہے  
مرے جلو میں، مری حسرتوں کا حجم غصہ

بکھر گیا ہوں کچھ اس طرح سطحِ عالم پر  
کہ میری خاک ہی ہوتی ہے میری دامن گیر

تمام صحن چین آگ کی لپیٹ میں ہے  
کہ رنگ گل بھی ہوا اس صدی میں آتش گیر

میں پھیل جاؤں گا چاروں طرف خلا کی طرح  
ابھی وجود ہے میرا فیصل جاں میں اسیر

ایک انسان ملا  
(منصور بیٹی کا نند)

میر شہزادہ حیات۔ اک عجب انسان ملا

اس کے ظاہر میں جو رعنائیاں تھیں

اس کے ذہن اور ضمیر اور محبت کی توانائیاں تھیں

اس کے باتوں میں جو سچائیاں تھیں

ایک سلجھے ہوئے ادراک کی دانائیاں تھیں

اس کے لہجے میں جو برنائیاں تھیں

ایک جاگے ہوئے وجدان کی انگڑائیاں تھیں

کسی سے زیر نہ ہو پائے فکر و فن کے دیار  
کہ ملک فتح ہوئے، پر ہوئے نردن تسخیر

میں لٹ تو جاؤں کہ ٹٹنا ہے مقدر ہونا  
مگر یہ میرا انا شاہ! مگر یہ میرا ضمیر!

تمام زاویہ ذہن کے کوشے ہیں  
کہ رخ بدل کے جو دیکھا، بدل گئی تقدیر

کبھی تو پھول کھلیں گے ضمیر آدم میں  
اگر یہ سچ ہے کہ مٹی ہے آدمی کا ضمیر

فسادِ خلق کے ڈر سے ندیم اپنی غزل  
نہ پڑھ سکا تو وہ دیوار پر ہوئی تحریہ

اس کی آنکھوں میں جو گہرائیاں تھیں  
گو سمندر کی سی تاحہ نظر پھیلتی تنہائیاں لگتی تھیں۔ مگر انجمن آریاں تھیں  
جیسے اس شخص کی یزداں سے شناسائیاں تھیں

ایک انسان ملا یا کوئی عرفان ملا!

جیسے فطرت کی طرف سے مجھے کچھ اور جیسے جانے کا

ایک فرمان ملا!

سفر زیست کو ایقان سے طے کرتے چلے جانے کا

سر و سامان ملا!

سر شہراہ حیات — اک عجب انسان ملا!

۶۱۹۷۸۵۱۶



حسن اصداد سے بہلتا ہوں

برق کے منطوقوں میں جلتا ہوں

میرے پرے میں تیرگی کا حسلا

چاند ہوں، رات کو نکلتا ہوں

کر لیا میں نے وقت کو پا بند

وقت کے ساتھ ساتھ چلتا ہوں

کب مرا ذوق جستجو بدلا!

میں فقط راستہ بدلتا ہوں

کتے محکم ہیں درد کے رشتے  
شمع جلتی ہے، میں گھلتا ہوں

قبریں اپنا جسم بوسے ندیم  
تا ابد پھولتا ہوں پھلتا ہوں

اپریل ۱۹۷۸ء

نہ شکستہ حرف ہیں اجنبی، نہ توکارہ لفظ پر اسے ہیں  
وہی غم ہیں میری متاعِ فن، مرے تجربے میں جو آئے ہیں

گو سفر تو دھوپ نگر کا ہے، یہ طلسمِ حسنِ نطنز کا ہے  
کہیں چھاؤں قربِ جمال کی، کہیں فیضِ عشق کے سائے ہیں

تری ایک جنسِ چشم سے ہوتیں نغمہ نغمہ بصر تہیں  
ہوتیں غنچہ غنچہ سماعیتیں، ذرا لب جو تونے ملائے ہیں

تو گیا تو بزمِ خیال سے ترے خدو خال کہاں گئے  
مرے پھول کس نے جلائے ہیں، مرے چاند کس نے بھائے ہیں



ترا انتظار نہیں رہا، ترا اعتبار نہیں رہا!  
مرے اعتماد کی شاخ سے یہ طیور کس نے اڑائے ہیں

مرے شوق پر یہ گرفت کیوں، اے خدا یہ نفی و شرمت کیوں  
یہ وہ نشہ ہے جسے آدمی تجسے آسمان سے لائے ہیں

جو خلا کے جبر میں قید تھا، وہ خلا کے پار نکل گیا  
جو گرا تھا بام بہشت سے، یہ حصار اسی نے گرائے ہیں

یہ غزل ندیم کی ہے مگر ترا لطف عام ہے کس قدر  
کہ اسے یقین ہے سہر بسرتے شعر اس نے سنائے ہیں

اپریل ۱۹۷۸ء



درد کو جب دلِ شاعر میں زوال آتا ہے  
جو بھی شعر آتا ہے، پتھر کی مثال آتا ہے

تیری آنکھوں میں کسی یاد کی کوچکی ہے  
چاند نکلے تو سمندر پر چہ سال آتا ہے

راک نظر تو نے جو دیکھا تو صدی بیت گئی  
مجھ کو بس اتنا حساب مہ و سال آتا ہے

بجلیاں جیسے چمکتے ہی کہیں کھو جائیں  
اب کچھ اس طرح خیالی خد و خال آتا ہے

اپنے ہی حسن سے ہیں لرزہ براندازم طیبور  
جو بھی آتا ہے، اٹھائے ہوئے جاں آتا ہے

آنڈھیاں میرے چراغوں کے تعاقب میں چلیں  
یوں بھی بے وجہ، عناصر کو جلال آتا ہے

جب بھی تصویر بہاراں میں بھڑکی رنگ ندیم  
شاخ سے ٹوٹتے پتوں کا خیال آتا ہے

اپریل ۱۹۷۸ء

○

فریاد کروں مگر کہاں تک  
جب ساتھ نہ دے سکے کہاں تک

آفس تو میں پی رہا ہوں، لیکن  
ممنوع کرو نہ ہچکیاں تک

گو نجا وہ سکوت پوچھنے کا  
مجھ کو نہ سنائی دی اذراں تک

انسان، خدا کی جستجو میں  
بھٹکا ہے زمیں سے آسماں تک

پھیلا دیا ایک دوام ابہام  
پھولوں نے قفس سے آیشاں تک

اک اور فلک، پس فلک تھا  
پہنچی ہے مری نظر جہاں تک

یہ ضبط نہیں ہے، خود کشتی ہے  
جب دل سے نہ اٹھ سکے دھواں تک

زندہ ہیں ہمنز، ہمنزوروں کے  
قبروں کے تو مٹ گئے نشان تک

۱۹۷۸ء



(نذر غالب)

ہاتھ میں تیشہ ہے یا نسخہ کوئی اکسیر کا  
کم نہیں ہوتا کھنڈر میں بھی جنوں تعمیر کا

چند جھنکاریں ہیں جن کی گونج ہے آفاق گیر  
اور کیا سرمایہ ہونا حسانہ زنجیر کا

دل سے لب تک حرف کا سارا سفر رنج میں ہے  
شوق حق کوئی کا، لیکن خوف ہے تکفیر کا

بھید یہ مجھ پر کھلا اس شہرِ عزت مند میں  
بے گناہی بھی ہے اک پہلو مری تقصیر کا



یہ کیا گونج ہے؟

میں اس رات کی بے ازل بے ابد خامشی میں  
جو اک گونج سی سن رہا ہوں

یہ کیا گونج ہے؟

کائناتوں کے کس گوشہ بے نہایت سے آئی ہے؟

اس کے تسلسل میں صرف ایک ہی لفظ کیوں گونجتا ہے؟

یہ اک لفظ کیا ہے جسے "کن" کے بعد اتنی عظمت ملی ہے؟

یہ لفظ اپنی تکمیل کی جستجو میں

کئی سو رہوں کے مقدر پہ منڈلا رہا ہے

درحقیقت دل میں گھر کرنا ہے پر بت کا ثنا  
تم نے افسانہ بنا ڈالا ہے جو سئے بشر کا

خواب دیکھا تھا کہ ہم افسوں کی زد میں آئے تھے  
عمر بھر پھر خواب دیکھا خواب کی تعبیر کا

شب تصور نے تری یادوں کی جب تحسیم کی  
ایک جھونکے پر بھی دھوکا سا ہوا تصویر کا

ہجر سے موسوم کر لی اپنی کوتاہی ندیم  
اور بھلا سا نام اس کو دے دیا تقدیر کا

یہ کیا اسم ہے جو بھری کائناتوں کو بے اسم کرنے چلا ہے؟  
یہ کیا گونج ہے جو قیامت کے آٹا رسی ہے؟  
یہ چکی کے پاٹوں کے چلنے کی — سات آسمانوں کے اک دوسرے  
کو کچلنے کی آواز کیا ہے؟

خلاتوں کی بے انتہائی میں کچھ پس رہا ہے کہ کچھ بن رہا ہے؟  
یہ سب کچھ نہیں ہے تو کیا ان گنت کائناتوں کا خالق خدا  
اک نیا تجربہ کر رہا ہے؟

جون ۱۹۷۸ء

ہر شے اپنی اپنی زباں میں اظہارِ حالات کرے  
صبح کو چڑیا چڑیا پیر پیر سے شب ب سری کی بات کرے

انساں یوں تو نفس نفس میں طے بھر ظلمات کرے  
عشق اگر بس جائے لہو میں، کارِ آبِ حیات کرے

کسی وجود، کسی جذبے سے پیار ہی ہے اثباتِ حیات  
پیار نہ ہو تو اس دنیا میں کون گزراوقات کرے

ایک محبت سے ڈرتھا، سو اس کو عالمگیر کیے  
کون ہے اب جو بھرے جہاں میں ہم کو ایسیرات کرے





رات کے ساتھ ہی رخصت ہوا مہتاب اپنا  
اب کسے ڈھونڈتا ہے دیدہ بے خواب اپنا  
ہم وہ دریا، کہ تجھے پار لگانے کے لیے  
توڑ بیٹھے ہیں بھرتا ہوا گرداب اپنا  
تہ بہ تہ تیرگیوں سے جو نمٹنا چاہا  
جل گیا آگ میں اپنی، دلِ شب تاب اپنا  
ہائے یہ حزنِ نظر، واسے یہ عسائی فن  
ہم تو بھوکے ہیں مگر کھیت ہے شاداب اپنا

ہم پیاسوں کی پیاس نہ دیکھو ہم تو دل کے سمندر ہیں  
شبِ ظلمت میں عمر گزارے اور سحر سوخات کرے

گنگا ہوں میں حرفوں کی زبانیں، سنگ پھولے لفظوں کے لب  
اب تو ہماری خاموشی ہی تریسل جذبات کرے

موت کو اپنی نافرہی میں دے جو فن کا نام نیکم  
خاکِ لحد سے بے بڑھ پھوٹے اور اعلانِ ثبات کسے

## معیارِ رہنمائی

اک مشتِ زر سے عشق کا سودا نہ کیجیے  
 انسان کے وقت ار کو رسوا نہ کیجیے  
 جذبے کا خون، فطرتِ انساں کا خون ہے  
 ایسا جو جی بھی چاہے تو ایسا نہ کیجیے  
 سجدہ بھی کیجیے تو بڑی تمکنت کے ساتھ  
 اپنی انا کے وزن کو ہلکا نہ کیجیے  
 آئینہ دیکھنا ہے تو منظر ہزار میں  
 صرف ایک اپنا عکس ہی دیکھنا نہ کیجیے

عمر بھر ہم نے بہایا اگر آنکھوں سے لہو  
 مطمئن ہیں کہ وطن تو ہوا سیراب اپنا

ایک دنیا نے یہاں پیاس بجھائی ہے نیکم  
 اس سخاوت میں سمندر ہوا پایاب اپنا

جب تک ہیں خرموں پہ تائے رُکے ہوئے  
 بادل سے بجلیوں کا قفاضا نہ کیجیے  
 صحراؤں کا گھاؤں سے رشتہ غلط سہی  
 لیکن سمندروں پہ تو برس نہ کیجیے  
 انساں نے حرف و صوت کو معنی عطا کیے  
 مفہوم کائنات سے کھیلا نہ کیجیے  
 تہذیب کے لباس سے دھوکا نہ کھائیے  
 چوروں پہ اپنے ملک کا دروا نہ کیجیے  
 تلقین کر رہا ہے عزیزوں کو شیخ شہر  
 سب کیجیے پہ کوئی تمہت نہ کیجیے

جولائی ۱۹۷۸ء

عالم بھر میں سویا ہوں، نہ سونا چاہوں  
 میں تری ذات سے یوس نہ ہونا چاہوں  
 گل ترے دل میں کھلیں اور مک جاؤں میں  
 اسی رشتے میں ہر انساں کو پرونا چاہوں  
 کیوں گوارا ہو ترے درد میں بھی شکر گتِ غیر  
 تو جو یاد آئے تو تنہائی میں ونا چاہوں  
 جنتو کے لیے رہتا ہے بہا نہ درکار  
 کھوکے پایا جسے، پا کر اسے کھونا چاہوں

## حواس

بصارت منجھ ہے

اور زباں اک برت پارے کی طرح سن ہے  
مرے تیخ ذائقے میں ریت کے ذرات اڑتے ہیں  
سماعت اس قدر بے دست و پا ہے  
صرف سناٹے کی مبہم اور پیہم چیخ اس کی دسترس میں ہے  
زمیں کو سونگھتا ہوں تو خلا کی باس آتی ہے  
فقط اک حس ابھی زندہ ہے  
مستقبل کے لمس دلربا کی حس!  
مسل ارتقا کی حس!  
خدا کی حس!

چھارنا ہے مرے اندر غم انجسام کا ابر  
خوش بھی ہوتا ہوں تو آنکھوں کو بھگوننا چاہوں

میں ہوں اک طرف بھکاری کوئی میری بھی سنو  
رات کے فرش پہ کرفوں کا بچھونا چاہوں

یوں تو اک پھول کی پتی سے بہل جاتا ہوں  
میں محل جاؤں تو صبح اکا کھلونا چاہوں

میرا منصب نہیں پیغمبرِ فن بننے کا  
میں تو احساس کو لفظوں میں نمونہ چاہوں

اس زمانے کا عجب طرزِ تصوف ہے یہ  
کہ میں قطرے میں سمندر کو ڈبونا چاہوں

عشق پتھر سے نمی مانگتا ہے  
عقل کہتی ہے یہ دانائی ہے

بول سکتے ہیں، مگر سب چُپ ہیں  
یہ بھی اک طرح کی گویائی ہے

فوکِ خنجر سے سسلے زحسم ندیم  
یہ نیا طرزِ مسیحائی ہے

جولائی ۸ ۶۱۹

○

یہ جو اک عمر کی تنہائی ہے  
میرا معیار تو انائی ہے

ہر طرف ایک ہی صورت کا ہجوم  
یہ عجب انجمن آرائی ہے

وہی اک چاند، وہی ایک نہیں  
یتری میری یہی یکجائی ہے

شب کو جلتا ہے وہی مثلِ چراغ  
دن کو جولا لہ صحرائی ہے

یاد

رات کے وقت، مرے دل پہ تری یاد کا ہاتھ  
اتنی نرمی سے اترتا ہے کہ جیسے شبنم  
اک چمکتی ہوئی نورستہ کلی پر اترے

جولائی ۱۹۷۸ء

قریب آؤ تو دیکھو

قریب آؤ تو دیکھو  
تم مرے میچا کی حد تک جیسے ہو  
یا پھر اس میچا سے بھی ماورا ہو  
جیسے انساں کے تصور میں خدا ہو!

جولائی ۱۹۷۸ء



## بلاوا

بارشوں کے موسم میں  
 بوندیوں کی دستک نے  
 میرے گھر کے دروازے  
 مجھ پر کھول ڈالے ہیں

جولائی ۱۹۷۸ء

روشنی کا، افقِ شب پہ اشارہ کیوں ہے؟  
 رات اُٹدی ہے مگر ساتھ ستارے کیوں ہے؟  
 وہ جو گرداب سے لڑاں نہیں ذرا غور کریں  
 ہر بچھرتے ہوئے دریا کا کنارے کیوں ہے؟  
 برف پگھلی ہے تو کیوں اس میں ہے تلوار کی کاٹ  
 راکھ ٹھنڈی ہے تو پھر اس میں شہرہ کیوں ہے؟  
 زرِ محنت جو ہمارا ہے، وہ سب کا ہے اگر  
 قصرِ مرمروں جو تمہارا ہے، تمہارا کیوں ہے؟

دائرے

زخم بھر جاتے ہیں  
ذہنوں سے اتر جاتے ہیں  
دن گزرتا ہے تو پھر شب بھی گزر جاتی ہے  
پھول جس شاخ سے جھڑ جاتے ہیں  
مر جاتے ہیں

پنڈہری روز میں  
اُس شاخ پہ آئندہ کے پھولوں کے نگیں سے ابھر آتے ہیں  
تیرے جانے سے مری ذات کے اندر جو خلا گونجتا ہے  
اک نہ اک دن اسے بھر جانا ہے  
اک نہ اک روز تجھے

میرمی پھیلی ہوئی، ترسی ہوئی باہوں میں پلٹ آنا ہے!

جولائی ۱۹۷۸ء

راہ گر کوئی نہ سوجھی کھتی تو ہم سے کہتا  
رہنا نے ہمیں دور ہے یہ مارا کیوں ہے؟

یہ تصرف ہے ترا، یا مرا معیارِ وفا  
ترکِ الفت پہ بھی تو اتنا ہی پیارا کیوں ہے؟

عشق اگر کچھ بھی نہیں جز ہوسِ جسمِ ندیم  
اس نے المام مرے دل میں اتارا کیوں ہے؟

جولائی ۱۹۷۸ء

لیکن یہ گئے دن کی کہانی ہے  
 کہ جو بستی زمیں پر حسن تہذیب و تمدن کا نمونہ تھی  
 وہ اب تحت الشریٰ کی سرحدوں کے آس پاس  
 اک غار میں بکھری ہوئی محصور بیٹھی ہے  
 اسی باعث میں اپنے شہر کی گہرائیوں میں یوں اترتا ہوں  
 کنوئیں میں جیسے بچہ گر پڑے تو غوطہ خور اترے!

جولائی ۱۹۷۸ء

غوطہ

قدم گھر سے نکالوں  
 تو گلی، خندق کی صورت میں نظر آتی ہے!  
 جب چلتا ہوں  
 یوں محسوس ہوتا ہے  
 کہ میں اُترا چلا جاتا ہوں!  
 میرے شہر کو دھرتی کے ماتھے کا اُجالا کہنے والے  
 جھوٹ کب کہتے تھے

حضرتِ نضر کو بھی زحمتِ خیر است نہ دو  
تن کے جینا ہے تو پھر آبِ بقا منت ڈھونڈو

اپنے ایمان کو آوارہ نہ ہونے دو کبھی !  
ایک بل جائے تو ایک اور خدا مت ڈھونڈو

اس سے پوچھو، سفرِ جسِ شبی کیسے کٹا  
داہنِ صبح میں گل ہائے صبا مت ڈھونڈو

افقِ حسن سے اک پل بھی نگاہیں نہ ہٹیں  
عشق کرنا ہے تو کچھ اس کے سوا مت ڈھونڈو

تم جب انساں ہو، تو انساں کی جبلت میں ندیم  
خیر کے پھول چنو اور خطا مت ڈھونڈو



عشق بے دم ہے تو فردوسِ وفا مت ڈھونڈو  
ریت پھانکی ہے تو گندم کا مزہ امت ڈھونڈو

سر سے پاتک ہوں جب اتری ہوئی سروں کی رتیں  
پھر کسی ہاتھ پر نیرنگِ حنا مت ڈھونڈو

دھیماں اپنی جیت کی، چھپاؤ گے کساں  
سر سے توچی ہوئی، بیٹی کی ردا مت ڈھونڈو

جو م کے بوجھ سے دبنا ہے تو روتا ہے ضمیر  
ہر طرف سے جو اُٹتی ہے صدا، مت ڈھونڈو



دیر کسریٰ پہ صد کیا کرتا  
اک کھنڈر مجھ کو عطا کیا کرتا

جس اندھیرے میں ستارے نہ جلے  
ایک مٹی کا دیا کیا کرتا

ریت بھی ہاتھ میں جس کے نہ رُکی  
وہ تھی دست، دعا کیا کرتا

ڈھب سے جینا بھی نہ آیا جس کو  
اپنے مرنے کا کلمہ کیا کرتا

اس کا ہونا ہے مرے ہونے سے  
میں نہ ہوتا تو حسد کیا کرتا

تُو نے کب مجھ کو دئے میرے حقوق  
میں ترا فرض ادا کیا کرتا

ایک دھتکار تو جھولی میں پڑی  
تو نہ ہوتا تو گدا کیا کرتا

جو نہ سمجھا کبھی مفہوم و فن  
اپنا وعدہ بھی وفا کیا کرتا

تشنہ لب آئے مگر ڈوب گئے  
چشمہ آبِ بہت کیا کرتا

منگھت و رنگ کا پیا ساتھ نذیم  
صرف اک لمس ہوا کیا کرتا

میں تو سمجھا تھا کہ دن بھر کی رفاقت ہوگی  
رات کے ساتھ گیا صبح کا تارا میرا

وہ سمندر ہوں جو ملاحوں سے شرمندہ ہے  
اتنا گہرا ہوں کہ پاتاں، کمنارا میرا

تیر سینے میں جو اُترا تو لہو کیوں نہ بہا  
امتحان لینے چلے ہیں وہ دوبارہ میرا

میں کہ فن کار ہوں، کیوں داد نہ دیتا فن کی  
دستِ قاتل نے اگر زحسم سنوارا میرا

ستمبر ۱۹۷۸ء



دستِ تقدیر نے یوں نقش ابھارا میرا  
میری پلکوں پہ اُتارا ہے ستارا میرا

پیار سے دستِ کشتی کا نہیں یارا میرا  
اس کا پیارا ہوں کہ جو شخص ہے پیارا میرا

وہ نہیں ہے تو سرِ دشتِ تناکس نے  
اس کی آوازیں پھر نام پکارا میرا

راہیں، ہاتھوں کی لکیروں کی طرح روشن ہیں  
اس کی یادیں، سفرِ شب میں سہارا میرا

ہم کو چاند اور تاروں سے بڑھ کر یہ منظر سہانے سہانے لگے  
 آنسوؤں سے ہو بھیگا ہوا جس کا چہرہ ، وہی مسکرانے لگے  
 رات بھر ہم نے تیرے کھلے گیسوؤں میں تری چاند صورت کو دھونڈا  
 صبح کو تیرے جاتے ہی ہر سو، ترے خال و خد جگمگانے لگے  
 موسم گل جب آیا تو گلزار و صحرا کی ساری تیز اٹھ گئی  
 خشک شانوں سے ٹوٹے ہوئے زرد پتے، دھیں سی بجانے لگے  
 دن چھپا تو مسافر سحر کے لیے کتنی تاریک صدیوں سے گزرا  
 ایک سورج کے بعد ایک سورج نکلنے میں کتنے زمانے لگے

جانے ان بے زبانوں نے کیسی قیامت کے آثار افق پار دیکھے  
 شام سے قبل ہی اب پرندوں کے غول آشیانوں کو جانے لگے

جس نے جس دور میں بھی سیاحتی کی اس کو مصلوب ہونا پڑا  
 لوگ مردوں کو زندہ کرنے کے بعد اس کو مقفل میں لانے لگے

## بلوغ آنکھیں

میں جھانکتا ہوں جب اُس کی بلوغ آنکھوں میں  
بصار توں پہ صحیفے اترنے لگتے ہیں  
مری نگاہ میں تحلیل ہو کے اس کے نقوش  
لہو کی طرح رگوں سے گزرنے لگتے ہیں  
بہت شدید ہے اُس لمحے کی گرفتِ جمال  
کہ زخم بھی مرے دل میں سنورنے لگتے ہیں  
سمندروں کی تہوں سے، چھڑا کے اُمن چاک  
صدی صدی کے سینے ابھرنے لگتے ہیں  
چمکنے لگتی ہیں خواب و خیال کی کلیاں  
قریب و دور ستارے بکھرنے لگتے ہیں

اکتوبر ۱۹۷۸ء

○

ذرتے ذرتے میں جوتا بانی جو ہر دیکھیں  
وہی، انساں کو فرشتے کا بھی ہمسرہ دیکھیں  
یہ نہ دیکھیں کہ زمیں خود بھی ہے اک ستیارہ  
لوگ حسرت سے فلک پر مہ و انہترہ دیکھیں  
یہ قلندر ہیں۔ مگر نام میں کیا رکھا ہے  
آؤ، اس دور کے دارا و سکندر دیکھیں  
دھوپ سے جن کو گلہ ہے کہ جلا ڈالے گی  
اپنے اندر کے اندھیروں سے نہ باہر دیکھیں



ذات کو کھوجنے والوں سے شکایت کیسی  
خود کو جوڑ دھونڈ نہ پائیں، ہمیں کیونکر دیکھیں

ہم تو وہ دشتِ نوروانِ محبت ہیں ندیم  
ایک ہی گل سے دو عالم کو معطر دیکھیں

نومبر ۱۹۷۸ء

دھند

کہ میں پٹیا سورج نکلا

دشتِ فلک کے ہاتھ میں جیسے طشت پرانا!

چار طرف اشجار نہیں، اشجار کے سائے استاد ہیں

شاخیں برگ و ثمر سے خالی

ہر باری بھی دھندلی دھندلی، کالی کالی!

پھول، سحر کے دھوکے میں انگریزی لے کر پٹی پتی بکھر گیا ہے!

چڑیا اپنے رین بسیرے سے نکلی ہے لیکن رستہ بھول گئی ہے!

سڑک پہ تانگے کے گھوڑے کی ٹاپیں گولے چھوڑ رہی ہیں!

ایک بچارے بیچنے والا

بچوں سے محروم گلی میں آکر جیسے سوچ رہا ہے  
 روؤں یا آواز لگاؤں!  
 چمنی سے جو دھوئیں کا اک مینار ابھرا تھا  
 کمر میں جیسے گڑا ہوا ہے!  
 بچہ ماں سے ضد کرتا ہے۔ صبح کہاں ہے؟  
 صبحیں ایسی مٹیالی مٹیالی کیسے ہو سکتی ہیں!

اک سورج کے دُھندلے پن نے کتنے مسائل جنم دئے ہیں!  
 جیسے قدرت کا آئین بدلنے لگا ہے!  
 وقت بھی جیسے پاؤں گھٹ کر چلنے لگا ہے!  
 روشن چہروں پر بھی دھتے پڑنے لگے ہیں!  
 پتے پیار کے پیڑوں سے بھی جھرنے لگے ہیں!

نومبر ۱۹۷۸ء

ند جانے خال و خد کیوں چھین گئے ہیں خوش حالوں کے  
 ہیولے سے نظر آتے ہیں صحرا میں عنزالوں کے  
 اک ایسے دور میں تھنلیت فن کی مجھ کو سو جھی ہے  
 اگر سوچوں تو پر کتنے لگیں میرے خیالوں کے  
 زمیں کے در پہ دستک دوں تو شاید خاک بول اُسٹے  
 جواب آتے نہیں افلاک سے، میرے سوالوں کے  
 یہ وقت ایسا ہے جب جذبے کا سکہ چل نہیں سکتا  
 کہ دیوانے بھی طالب ہیں دلیلوں کے، حوالوں کے

مجھے نابود ہو جانے سے روکا اس حقیقت نے  
زوالوں کے کھنڈر پر قصر اٹھتے ہیں کمالوں کے

ندیم اب ایک قصیدہ اس گروہ حسن کاراں کا  
قسانے تو بہت لکھے ہیں تو نے گاؤں والوں کے

نمبر ۷۸۹۷

کوئی گلہ نہ کروں گا ترمی رضا کے بغیر  
مگر رزتے لبوں کو کہاں چھپاؤں گا میں  
میں ہر کلی کی چٹک ہیں تجھے صدا دوں گا  
کہ مل کے خاک میں بھی، بار بار آؤں گا میں

جس سے پوچھو، یہی کہتا ہے کہ میں زندہ ہوں  
وقت کی قبر کا احساس کسی کو بھی نہیں

ناقد نے لغات کھول لی ہے  
یوں قدر ہوئی مرے ہنر کی

دوام  
۲۳۲

بگرد صحرا ہوں کہ تیار سے ہوں یا افلاک ہوں  
ہر ورق پر ایک ہی اسلوب ہے تحریر کا

جانے کس کرب سے تپتی ہیں زمینیں اپنی  
اب تو مسجدوں میں بھی جہلتی ہیں جب نہیں اپنی